

نبی اکرم ﷺ

کا مقصد بعثت

— اور —

انقلابِ نبویؐ

کا اساسی منہاج

— از —

ڈاکٹر اسرار احمد

ترتیب

تقدیم طبع اول صفحہ 3

تقدیم طبع چہارم صفحہ 4

☆ مقالہ اولیٰ ☆

نبی اکرم ﷺ کا مقصدِ بعثت

○ تمہید صفحہ 8

○ بعثتِ انبیاء کا اساسی مقصد صفحہ 9

○ بعثتِ محمدیؐ کی اتمامی و تکمیلی شان ... صفحہ 24

☆ مقالہ ثانیہ ☆

انقلابِ نبویؐ کا اساسی منہاج

صفحہ 47

تقدیم طبع اول

زیر نظر کتابچہ میرے دو مقالوں پر مشتمل ہے:

پہلا مقالہ ”نبی اکرم ﷺ کا مقصد بعثت: قرآن حکیم کی روشنی میں“ مرکزی انجمن خدام القرآن لاہور کی دوسری سالانہ قرآن کانفرنس کے پانچویں اجلاس میں پیش کیا گیا تھا جو جناح (ٹاؤن) ہال لاہور میں ۲۶/۲۷ مارچ ۱۹۷۵ء کی صبح کو منعقد ہوا۔ حسن اتفاق سے اس روز ۱۲/ربیع الاول ۱۳۹۵ھ کی تاریخ تھی اور اس طرح مقالے کے موضوع کے ساتھ ایک حسین مناسبت پیدا ہو گئی۔ بعد ازاں یہ مقالہ دو قسطوں میں ماہنامہ ’میتاق‘ لاہور کی اکتوبر اور دسمبر ۱۹۷۵ء کی اشاعتوں میں شامل ہوا۔

دوسرا مقالہ ”انقلاب نبویؐ کا اساسی منہاج“ تحریری صورت میں تو مارچ ۱۹۷۷ء میں ’شام ہمدرد‘ لاہور کی تقریب میں پیش کیا گیا تھا اور حسن اتفاق سے اس روز بھی قمری تاریخ ۱۲/ربیع الاول ۱۳۹۷ء ہی تھی۔ البتہ اس عنوان سے ایک تقریر اولاً انجمن خدام القرآن کی تیسری سالانہ قرآن کانفرنس کے آخری اجلاس ہی میں کی گئی تھی جو ۲۳/۲۴ مارچ ۱۹۷۶ء کی شام کو جناح ہال لاہور میں منعقد ہوا تھا۔ بعد ازاں ایک جانب تو یہ مقالہ ماہنامہ ’میتاق‘ لاہور کی اشاعت بابت اپریل ۱۹۷۷ء میں شائع ہوا اور دوسری جانب اسے ایک صاحب خیر نے چھ ہزار کی تعداد میں طبع کرا کے مفت تقسیم کیا۔۔۔۔۔ اب یہ دونوں تحریریں یکجا پیش خدمت ہیں!

اللہ تعالیٰ نے اسے میرے حق میں بھی توشہ آخرت بنائے اور اس کے ذریعے مسلمانوں کے دلوں میں نبی اکرم ﷺ کے مقصد بعثت کی عالمی سطح پر تکمیل کے لیے زندگیاں وقف کر دینے کی وہ ”آرزو“ پیدا فرمائے جس کے بارے میں علامہ اقبال مرحوم نے بصد حسرت و یاس فرمایا تھا کہ: بزع

آرزو اول تو پیدا ہو نہیں سکتی کہیں اور ہو جائے تو مرجاتی ہے یا رہتی ہے خام!

اس لیے کہ آنحضور ﷺ کے مقصد بعثت کی تکمیل کے لیے جان و مال کھپانا ہی آپ کے ساتھ ”وفاداری“ ہے۔ اور یہ وہ مقام ہے جس کے بارے میں بالکل صحیح کہا تھا علامہ مرحوم نے کہ:

کی محمد سے وفا تو نے تو ہم تیرے ہیں یہ جہاں چیز ہے کیا لوح و قلم تیرے ہیں

لا ہوزے / اپریل ۸۷ء

خاکسار: (محمد عرفی عنہ)

تقدیم طبع چہارم

الحمد للہ کہ اس کتابچے کی چوتھی طباعت کے موقع پر نظر ثانی کی فرصت بھی میسر آگئی، اور کتابت بھی از سر نو کرائی گئی --- گویا اب یہ کتابچہ ظاہری اور معنوی دونوں اعتبارات سے پہلے سے بہتر صورت میں پیش کیا جا رہا ہے۔

نظر ثانی کے دوران بار بار قلب کی گہرائیوں سے اللہ تعالیٰ کے لیے تشکر و امتنان کے جذبات پوری شدت کے ساتھ ابھرے کہ اُس نے محض اپنے فضل و کرم سے اب سے بارہ تیرہ سال قبل مجھ ایسے کم علم اور بے بضاعت انسان کے قلم سے یہ دو مقالے تحریر کرا دیئے جو نہ صرف یہ کہ سیرت نبوی علیٰ صاحبہا الصلوٰۃ والسلام کے صحیح فہم کے لیے بمنزلہ کلید ہیں، اس لیے کہ ان سے آنحضور ﷺ کی حیات دنیوی کی جدوجہد کا اصل ہدف بھی معین ہو جاتا ہے اور آپ کا اساسی منہج عمل بھی واضح ہو جاتا ہے --- بلکہ ان تمام تحریکوں کی اہم ترین اور انتہائی اساسی عملی ضرورت کو بھی پورا کرتے ہیں جو مختلف مسلمان ممالک میں احیاء اسلام اور غلبہ دین کے عظیم مقصد کے لیے جدوجہد کر رہی ہیں --- یعنی اولاً: اس امر کا واضح تعین کہ احیاء اسلام اور غلبہ دین کی جدوجہد اسلام کے نظام فکر و عمل میں کس مرتبہ و مقام کی حامل ہے؟ اور توحید، معاد اور رسالت کے اساسی نظریات و معتقدات کے ساتھ اس کا علمی اور نظری ربط کیا ہے؟ اور ثانیاً --- اس امر کی وضاحت کہ اس عظیم جدوجہد کا نقطہ آغاز کیا ہے؟

اور اسلامی انقلاب کے مرحلہ اولیٰ یعنی مردانِ کار کی تیاری کے لیے دعوت، تزکیہ اور تعلیم کا قرآنی اور نبوی منہاج کیا ہے؟

راقم الحروف کے واقفانِ حال اس حقیقت سے بخوبی واقف ہیں کہ انجمن خدام القرآن، اور تنظیم اسلامی کی اکثر و بیشتر مطبوعات راقم کی ان تقاریر یا درس پر مشتمل ہیں جنہیں رفقاء و احباب (بالخصوص رفیق مکرّم شیخ جمیل الرحمن صاحب) نے ٹیپ سے اتار کر اپنے اپنے ذوق اور فہم کی مناسبت سے مرتب کر کے شائع کر دیا ہے۔ اور گزشتہ بائیس سال کے عرصے میں براہِ راست راقم کے قلم سے نکلنے والی تحریروں کی تعداد بہت کم ہے۔ اس قدر قلیل میں یہ دو مقالے دین کے حرکی تصور کی وضاحت اور تحریک اسلامی کی علمی و فکری اساس کی تعیین کے اعتبار سے سرفہرست ہیں۔ (اور شاید یہی سبب ہے کہ اللہ تعالیٰ نے، راقم کے معمول اور عادت کے بالکل برعکس، اپنے خصوصی فضل و کرم سے ان پر پورے اہتمام کے ساتھ نظر ثانی کی ہمت اور فرصت بھی عطا فرمادی تھی، فَلَہُ الحَمْدُ!)

ان میں سے مقالہ اولیٰ یعنی ”نبی اکرم ﷺ کا مقصد بعثت“ دو ابواب میں منقسم ہو گیا ہے، یعنی ”بعثت انبیاء کا اساسی مقصد“ اور ”بعثت محمدی کی اتمامی اور تکمیلی شان“ ان میں سے پہلا باب چونکہ فلسفہ و حکمت دین کے بعض غامض اور دقیق مباحث پر مشتمل ہے، لہذا ایک عام قاری اسے قدرے مشکل اور ثقیل محسوس کرے گا، لیکن اگر ذرا ہمت و محنت سے اس کے صغریٰ و کبریٰ کو ذہن نشین کر لیا جائے تو ان شاء اللہ العزیز کارکنوں کی دعوتی و تحریکی سرگرمیوں میں کسی نہ کسی درجہ میں ﴿عَلٰی بَصِيْرَةٍ اَنَا وَمَنْ اتَّبَعَنِي﴾^(۱) کا عکس پیدا ہو جائے گا! — رہا دوسرا باب، تو وہ تو احیاءِ اسلام اور غلبہ دین کی جدوجہد میں مصروف و مشغول ہر صاحبِ فہم و شعور انسان کے لیے ”لا بُدَّ مِنْہُ“ کی حیثیت رکھتا ہے، اس لیے کہ اس کے صحیح فہم و ادراک کے بغیر نہ صرف یہ کہ اس کی بھاگ دوڑ اور سعی و جہد ”آہ! وہ تیرنیم کش جس کا نہ ہو کوئی ہدف!“ کی صورت اختیار کر سکتی ہے۔ (اعاذنا اللہ من ذلک!) — بلکہ اس کا بھی شدید خطرہ موجود رہتا ہے کہ انسان اپنی کم ہمتی اور قوتِ ارادی کے ضعف کے

(۱) یوسف: ۱۰۸: ”پوری بصیرت کے ساتھ، میں خود بھی اور وہ بھی جو میری پیروی کر رہے ہیں۔“

باعث یا ذرا سی بددلی اور مایوسی یا اپنی کوشش اور محنت کے حسبِ منشا نتائج برآمد نہ ہوتے دیکھ کر سعی و جہد ہی سے دستکش ہو جائے اور اپنی بے عملی اور تعطل کے لیے علم اور تحقیق کے نام کو بٹہ لگاتے ہوئے کسی ایسی سیدھی دلیل کا سہارا لے لے — اس ضمن میں واقعہ یہ ہے کہ آیہ مبارکہ ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ پر جو جامع اور مدلل تحریر راقم کے قلم سے آج سے تیرہ سال قبل صادر ہو گئی تھی، میں اسے سراسر اللہ تعالیٰ کے خصوصی فضل و کرم کا مظہر اور ایک خاص وقت کی کیفیات اور خصوصی جذبے کا مہون منت سمجھتا ہوں — اور اللہ تعالیٰ سے دعا کرتا ہوں کہ وہ اسے نہ صرف ان لوگوں کے حق میں سرمہ چشم بنا دے جو اللہ تعالیٰ اور رسول کے ساتھ خلوص و اخلاص کا رشتہ رکھنے کے باوجود تاحال دین کے حرکی تصور سے نا آشنا ہیں اور محض جامد مذہبیت پر تکیہ کیے ہوئے ہیں، بلکہ ان بہت سے پرانے راہروان راہِ حق کو بھی اپنا بھولا ہوا سبق یاد دلانے کا ذریعہ بنا دے جو کسی شخص یا جماعت کے طرزِ عمل سے دل برداشتہ ہونے کے باعث اقامت دین کی جدوجہد ہی سے کنارہ کش ہو گئے ہیں، اور اب مختلف گوشہ ہائے عافیت میں پناہ لیے ہوئے ہیں، تاکہ یہ ”بھٹکے ہوئے راہی“ بھی دوبارہ ”سوئے حرم“ کا مزین ہو جائیں^(۱) وَمَا ذَلِكَ عَلَى اللَّهِ بِعَزِيزٍ!

مقالہ ثانیہ یعنی ”انقلابِ نبوی کا اساسی منہاج“ توجہ کو اسلامی انقلاب کے مرحلہ اولیٰ پر مرکوز کر کے اس اندیشے کا سدباب کرتا ہے کہ کوئی طاقتور جذبہ عمل، انسان کی اس طبعی کمزوری کی بنا پر جو ﴿خُلِقَ الْإِنْسَانُ مِنْ عَجَلٍ﴾^(۲) میں بیان ہوئی ہے، بنیادی استحکام اور ابتدائی لوازم (pre-requisites) کو نظر انداز کر کے اپنی تیز روی اور عجلت پسندی کے باعث اپنے آپ کو خود ہی ناکامی کا مستحق نہ بنا لے — موضوع اور عنوان کی مناسبت سے ظاہر ہے کہ اس مقالے میں ’انقلابِ نبوی‘ کے بقیہ مراحل پر گفتگو خارج از بحث تھی، لیکن الحمد للہ کہ اب جملہ مراحل پر راقم کی جامع تالیف ”منہج انقلابِ نبوی“ منصفہ شہود پر آ

(۱) ”بھٹکے ہوئے آہ کو پھر سوئے حرم لے چل۔ اس شہر کے خوگر کو پھر وسعت صحرا دے!“ (اقبال)

(۲) سورۃ الانبیاء: ۳۷۔ (ترجمہ) ”انسان کی خلقت میں عجلت پسندی شامل ہے۔“

چکی ہے جس سے اسلامی انقلاب کے تمام مراحل از ابتداء تا انتہاء واضح اور مبرہن ہو گئے
ہیں — فَلِلّٰهِ الْحَمْدُ وَالْمِنَّةُ

جن حضرات کو اس کتابچے کے مطالعے سے کوئی رہنمائی، میسر آئے، ان سے استدعا ہے کہ وہ دعا کریں کہ اللہ تعالیٰ مجھے اور میرے ساتھیوں کو اس راہ پر ثبات اور استقامت عطا فرمائے جس کی نشاندہی اس کتابچے میں کی گئی ہے — ادھر میں ان کے حق میں دعا کرتا رہوں گا کہ علامہ اقبال کے اس شعر کے مصداق کہ

جسے نانِ نویں بخشی ہے تو نے

اسے بازوئے حیدرؑ بھی عطا کر!

اگر اللہ نے انہیں اس راہ کی صداقت اور حقانیت پر ذہنی اطمینان اور قلبی انشراح عطا فرمادیا ہے تو اس پر عملاً گامزن ہونے کی ہمت اور توفیق بھی عطا فرمائے، واللہ الموفق والمستعان!

اس کتابچے پر نظر ثانی کے سلسلے میں جو تعاون قرآن اکیڈمی کے بزرگ استاد محترم حافظ احمد یار صاحب نے فرمایا اور جن مفید مشوروں سے نوازا، ان کے لیے تہہ دل سے ممنون ہوں۔

آخر میں اللہ تعالیٰ سے دُعا ہے کہ وہ میری اس حقیر پیشکش کو شرف قبولیت عطا فرما کر دینِ حق کی نشاۃ ثانیہ کی جدوجہد کے سلسلے میں ایک مفید کڑی اور میرے حق میں توشہٴ آخرت بنا دے۔ آمین

خاکسار: (سر راز احمد عفی عنہ

۲۴/ جولائی ۱۹۸۸ء ----- ۹/ ذی الحجہ ۱۴۰۸ھ

نبی اکرم

ﷺ
ﷺ

کا مقصد بعثت

قرآن حکیم کی روشنی میں



تمہید

ہمارا ایمان ہے کہ سید ولد آدم حضرت محمد ﷺ صرف ایک نبی ہی نہیں ”خاتم النبیین“ ہیں اور صرف ایک رسول ہی نہیں ”آخر الرسول“ ہیں اور آپ پر نبوت و رسالت کا صرف اختتام ہی نہیں اتمام و اکمال بھی ہوا ہے۔

اس اعتبار سے غور کیا جائے تو جہاں یہ بات قطعی اور یقینی نظر آتی ہے کہ آپ کی بعثت کا مقصد جملہ انبیاء و رسل کے مقصد بعثت سے مختلف نہیں ہو سکتا وہاں یہ بھی لازمی ہے کہ آپ کی بعثت کے مقصد میں ایک اتمامی شان اور تکمیلی رنگ بھی ہو جس سے نبیوں اور رسولوں کی مقدس جماعت میں آپ کا منفرد کام اور امتیازی مرتبہ واضح ہو جائے۔

گویا آنحضور ﷺ کی بعثت کے مقصد کو سمجھنے کے لیے ضروری ہے کہ پہلے ہم یہ سمجھنے کی کوشش کریں کہ از روئے قرآن و حدیث بعثت انبیاء و رسل کا عمومی اور اساسی مقصد کیا ہے؟ اور پھر یہ جاننے کی کوشش کریں کہ بحیثیت خاتم النبیین و آخر المرسلین آپ کے مقصد بعثت کی امتیازی شان کیا ہے؟

بعثت انبیاء

کا اساسی مقصد

ایمانیات ثلاثہ

یہ تو سب جانتے ہیں کہ اسلام کے اساسی معتقدات تین ہیں۔ یعنی توحید، معاد اور رسالت یا ایمان باللہ، ایمان بالآخرت اور ایمان بالرسالت، لیکن عام طور پر اس پہلو پر توجہ نہیں دی جاتی کہ ان تینوں میں گہرا منطقی ربط موجود ہے اور یہ تینوں مل کر ایک ناقابل تقسیم وحدت کی صورت اختیار کر لیتے ہیں۔ آئیے ذرا اختصار کے ساتھ سمجھنے کی کوشش کریں کہ ان تینوں کا اصل حاصل کیا ہے اور ان کے مابین ربط و تعلق کی نوعیت کیا ہے؟

ایمان باللہ

فلسفیانہ مویشگانہ کیوں اور منتکلمانہ نکتہ طراز یوں سے قطع نظر ایمان باللہ کا اصل حاصل یہ ہے کہ یہ عالم وجود اور سلسلہ کون و مکاں جو تاحد نظر ہماری نگاہوں کے سامنے پھیلا ہوا ہے نہ ہمیشہ سے ہے نہ ہمیشہ رہے گا بلکہ حادث بھی ہے اور ہالک (۱) و فانی (۲) بھی۔ البتہ ایک ذات ایسی ہے جس کی نہ ابتدا ہے نہ انتہا، اسے اللہ کہہ لیا جائے یا الرحمن کوئی فرق واقع نہیں ہوتا (۳)۔ وہ ہمیشہ سے ہے اور ہمیشہ رہے گا اور تمام صفات کمال سے تمام و کمال متصف ہے اور ہر اعتبار سے تنہا اور یکتا ہے نہ کوئی اس کی ذات میں شریک ہے نہ صفات میں نہ حقوق میں نہ اختیارات میں (۴)!

(۱) ﴿كُلُّ شَيْءٍ هَالِكٌ إِلَّا وَجْهَهُ لَهُ الْحُكْمُ وَإِلَيْهِ تُرْجَعُونَ﴾ (القصص)

(۲) ﴿كُلٌّ مِّنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ﴾ (الرحمن)

(۳) ﴿قُلْ ادْعُوا اللَّهَ أَوْ ادْعُوا الرَّحْمٰنَ ۖ أَيًّا مَا تَدْعُوا فَلَهُ الْأَسْمَاءُ الْحُسْنٰى﴾ (بنی اسرائیل: ۱۱۰)

(۴) (i) ﴿قُلْ هُوَ اللَّهُ أَحَدٌ ۝۱ اللَّهُ الصَّمَدُ ۝۲ لَمْ يَلِدْ وَلَمْ يُولَدْ ۝۳ وَكَمْ يَكُنْ لَهُ

كُفُوًا أَحَدٌ ۝۴﴾ (الاحلاص) (ii) ﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَكَمْ يَكُنْ لَهُ

شَرِيكٌ فِي الْمُلْكِ وَكَمْ يَكُنْ لَهُ وَلِيٌّ مِنَ الدَّلِّ وَكَبْرَهُ تَكْبِيرًا ۝۱۶﴾ (بنی اسرائیل)

(ii) ﴿وَلَا يُشْرِكْ فِي حُكْمِهِ أَحَدًا ۝۳۷﴾ (الكهف)

اللہ تعالیٰ نے اس کائنات کو ”بِالْحَقِّ“ اور ”إِلَىٰ أَجَلٍ مُّسَمًّى“ تخلیق فرمایا ہے اور اس سلسلہ تخلیق کا مرتبہ کمال ہے انسان جسے اس نے اپنی صورت پر تخلیق فرمایا (۱) پھر اس میں اپنی روح میں سے پھونکا اور اسے اپنی خلافت و نیابت سے سرفراز فرمادیا۔ گویا اسے ایک اعتبار سے جملہ مراتب تنزل کا حاصل بھی قرار دیا جاسکتا ہے بقول حضرت بیدلؒ

ہر دو عالم خاک شد تا بست نقش آدمی

اے بہار نیستی از قدر خود ہشیار باش!

اور ایک دوسرے پہلو سے پورے سلسلہ ارتقاء کا نقطہ عروج بھی!

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿۲۰﴾ ثُمَّ رَدَدْنَاهُ أَسْفَلَ

سُفْلِينَ ﴿۲۱﴾﴾ (التین)

”ہم نے پیدا فرمایا انسان کو بہترین ساخت پر۔ پھر لوٹا دیا اس کو نچلیوں

میں سب سے نچلا!“

ایمان بالآخرت

کا حاصل یہ ہے کہ اس انسان کی یہ موجودہ دنیوی زندگی ہی کل زندگی نہیں بلکہ یہ تو اس کی اصل زندگی کا حقیر سا آغاز ہے یا اس کی کتاب حیات کا مختصر سا دیباچہ اور مقدمہ یا اس کے سفر حیات کا محض ایک آزمائشی اور امتحانی وقفہ (۲)۔ بقول علامہ اقبال مرحومؒ

تو اسے پیمانہ افروز و فردا سے نہ ناپ جاوداں، پیہم دواں ہر دم جوان ہے زندگی
 قلمزم ہستی سے تو ابھرا ہے مانند جناب اس زیاں خانے میں تیرا امتحاں سے زندگی
 موت یا معدوم ہو جانے کا نام نہیں بلکہ صرف ایک عالم سے دوسرے عالم کو نقل مکانی
 کا نام ہے جس کی پہلی اور عارضی منزل ہے عالم برزخ جس کا آغاز موت کے فوراً بعد ہو
 جاتا ہے اور دوسری اور مستقل منزل ہے عالم آخرت جس کا آغاز یوم قیامت سے ہوگا۔
 بعث بعد الموت، حشر و نشر، حساب و کتاب، جزا و سزا اور جنت و دوزخ سب اسی ایمان

(۱) خَلَقَ اللَّهُ آدَمَ عَلَىٰ صُورَتِهِ (الحديث: شيخين عن ابى هريرة)

(۲) ﴿خَلَقَ الْمَوْتَ وَالْحَيَاةَ لِيُبْلُوَكُمْ أَيُّكُمْ أَحْسَنُ عَمَلًا﴾ (المالك: ۲)

”پیدا کیا سلسلہ موت و حیات تاکہ جانچے تمہیں کہ کون ہے تم میں سب سے اچھا عمل کرنے والا۔“

بالآخرت کی تفصیل ہیں بقول نبی اکرم ﷺ:

((وَاللّٰهُ لَتَمُوْتَنَّ كَمَا تَمَامُوْنَ ثُمَّ لَتَبْعَثَنَّ كَمَا تَسْتَيْقِظُوْنَ ثُمَّ لَتَحْسَبَنَّ بِمَا تَعْمَلُوْنَ ثُمَّ لَتَجْزُوْنَ بِالْاِحْسَانِ اِحْسَانًا وَبِالسُّوْءِ وَاِنَّهَا لِحَنَّةٌ اَبَدًا اَوْ لَنَارٌ اَبَدًا)) (ماخوذ از خطبات نبوی

بحوالہ نہج البلاغہ)

”خدا کی قسم تم سب پر موت طاری ہو کر رہے گی جیسے تم روزانہ رات کو سو جاتے ہو پھر تمہیں لازماً اٹھا لیا جائے گا جیسے تم روزانہ صبح کو بیدار ہوتے ہو۔ پھر یقیناً تم سے حساب لیا جائے گا اس کا جو تم کر رہے ہو۔ پھر بدلہ مل کر رہے گا بھلائی کا بھلا اور برائی کا برا۔ اور وہ یا تو جنت ہے ہمیشہ ہمیشہ کے لیے یا آگ ہے ہمیشہ کے لیے۔“

ایمان باللہ اور ایمان بالآخرت کا باہمی ربط

غور کرنے سے معلوم ہوتا ہے کہ ایمان باللہ اور امان بالآخرت باہم مل کر مبدأ و معاد یا حیاتِ انسانی کی ابتدا و انتہا کے علم کی صورت اختیار کر لیتے ہیں۔ اور ان سے سفر حیات کے آغاز و انجام کا تعین ہو جاتا ہے۔ فقہائے الفاظ قرآنی ”اِنَّا لِلّٰهِ وَاِنَّا اِلَيْهِ رَاٰجِعُوْنَ“ ”ہم اللہ ہی کے لیے ہیں اور اسی کی طرف ہمیں لوٹ کر جانا ہے!“

واقعہ یہ ہے کہ مبدأ و معاد کے اس علم کے بغیر انسان کی حالت یا تو اس مسافر کی سی ہے جو کسی افتاد کے باعث نہ تو یہ یاد رہے کہ اس نے سفر کا آغاز کہاں سے کیا تھا نہ یہ یاد رہے کہ اس کے سفر کی منزل کون سی ہے۔ گویا بقول فانی

ہم تو فانی جیتے جی وہ میت ہے بے گورو کفن
غربت جس کو راس نہ آئی اور وطن بھی چھوٹ گیا!

یا بقول غالب

رو میں ہے رخس عمر کہاں دیکھتے تھے
نے ہاتھ باگ پر ہے نہ پاہے رکاب میں

اس حال میں انسان بغیر کسی منزل مقصود کے تعین کے محض بطن و فرج کے تقاضوں سے مجبور ہو کر گویا پیٹ کے بل گھسٹتے ہوئے زندگی بسر کر دیتا ہے۔ مطابق تمثیل قرآنی:

﴿اَمَّنْ يَمْشِي مَكْبًا عَلٰى وَجْهِهِ اَهْدٰى اَمَّنْ يَمْشٰى سَوِيًّا عَلٰى

صِرَاطٍ مُّسْتَقِيْمٍ ﴿٣٢﴾ (الملك)

”بھلا ایک جو چلے اوندھا اپنے منہ کے بل وہ سیدھی راہ پائے یا وہ شخص جو

چلے سیدھا ایک سیدھی راہ پر؟“ (ترجمہ شیخ الہند)

یا پھر اُس کی کیفیت اُس پتنگ کی سی ہے جس کی ڈور کٹ چکی ہو اور اب وہ محض ہوا کے رحم و کرم پر ہو کہ جہاں چاہے اسے لے جائے۔ از روئے تمثیل قرآنی:

﴿فَكَانَ مَا خَرَّ مِنَ السَّمَاءِ فَتَخَطَفَهُ الطَّيْرُ اَوْ تَهْوٰى بِهٖ الرِّيْحُ

فِي مَكَانٍ سَحِيْبٍ ﴿٣١﴾ (الحج)

”تو گویا وہ گر پڑا بلندی سے، پھر اُچک لیتے ہیں اسے (مردار خور)

پرندے یا لے جا چھینکتی ہے اسے ہو کسی دور دراز مقام پر!“

اور اس ع” نہ ابتداء کی خبر ہے نہ انتہا معلوم!“ کا نتیجہ یہ نکلتا ہے کہ انسان شکوک و شبہات کا شکار ہو کر رہ جاتا ہے گویا لاادریت (agnosticism) اور ارتباتیت (scepticism) کے سوا انسان کے پاس اور کچھ رہ ہی نہیں جاتا جس کی منطقی انتہا یہ ہے کہ وہ خود اپنی ہستی اور وجود کے بارے میں بھی شکوک و شبہات میں مبتلا ہو جائے گی، گویا ع: ”رہا یہ وہم کہ ہم ہیں سو وہ بھی کیا معلوم!“^(۱)

ایک اہم سوال

یہاں ایک اہم سوال پیدا ہوتا ہے کہ جس کے صحیح جواب ہی پر ایمان باللہ اور ایمان بالآخرت کے ساتھ ایمان بالرسالت کے صحیح منطقی ربط کے فہم و ادراک کا دار و مدار ہے یعنی

(۱) شاد عظیم آبادی نے انسان کی اس ذہنی کیفیت کا نقشہ ان الفاظ میں کھینچا تھا کہ

سنی حکایت ہستی تو درمیاں سے سنی نہ ابتدا کی خبر ہے نہ انتہا معلوم!
جسے فانی بدایونی نے اپنی منطقی انتہا تک باس طور پر پہنچایا کہ

نہ ابتدا کی خبر ہے نہ انتہا معلوم رہا یہ وہم کہ سو وہ بھی کیا معلوم!

یہ کہ انسان سے آخرت میں حساب کس بنیاد پر لیا جائے گا یا بالفاظِ دیگر محاسبہِ اخروی کی اساسات کیا ہیں۔

مطالعہ قرآن حکیم سے اس کا جو جواب سامنے آتا ہے اسے ایک جملے میں تو اس طرح ادا کیا جاسکتا ہے کہ

انسان اولاً اور اصلاً تو مسئول ہے ان استعداداتِ فطریہ یا لطائفِ اصلیہ کی بنیاد پر جو ہر انسان میں ودیعت کیے گئے ہیں جیسے سمع و بصر، عقل و شعور اور تفکر و اعتبار یا لطیفہ نفس، لطیفہ قلب اور لطیفہ روح --- اور ثانیاً اللہ تعالیٰ نے انسان پر ”اتمامِ حجت“ کا اہتمام کیا ہے بذریعہ اجرائے وحی و انزال کتب اور بعثت انبیاء ارسالِ رسل --- لیکن یہ بات ذرا تفصیل طلب ہے!

لطیفہ نفس

انسان کے متذکرہ بالا لطائفِ ثلاثہ میں سے ادنیٰ ترین لطیفہ نفس ہے جس کے اعتبار سے بلاشبہ انسان ایک ترقی یافتہ حیوان ہے اور جو بالکلیہ عالمِ خلق سے تعلق رکھتا ہے چنانچہ اس کا رجحانِ اصلی عالمِ اسفل ہی کی جانب ہے اور اس کی گہرائیوں میں واقعاً ”امّارۃ بالسوء“ ہی کا طوفان موجزن ہے جس کا ایک پہلو سے مشاہدہ کیا مارکس نے دوسری جانب سے مشاہدہ کیا فرائڈ نے اور تیسری طرف سے مطالعہ کیا ایڈلر نے، اور یہی ہے وجودِ انسانی کا وہ جانب اسفل جس کے بارے میں کچھ حقائق منکشف ہوئے ڈارون پر!

لطیفہ روح

اور بالکل دوسری انتہا پر ہے لطیفہ روح جس کی نسبت ہے خود ذاتِ باری تعالیٰ کی جانب ﴿وَنَفَخْتُ فِيهِ مِنْ رُوْحِي﴾ (الحجر: ۲۹ اور ص: ۷۲) اور جس کا تعلق ہے کلیتاً عالمِ امر سے ﴿قُلِ الرُّوْحُ مِنْ أَمْرِ رَبِّي﴾ (بنی اسرائیل: ۸۵) اور جس کا اصل رخ ہے سع ”اپنے مرکز کی طرف مائل پرواز تھا حسن!“ کے مصداق عالمِ بالا کی جانب چنانچہ اس میں محبتِ الہی کا ایک جذبہ اور لقاءِ رب کا ایک داعیہ ایک دھیمی آنچ والی آگ

کے مانند تو ہر دم ہی سلگتا ہے بقول علامہ اقبال مرحوم
 کبھی اے حقیقت منتظر نظر آ لباسِ مجاز میں
 کہ ہزاروں سجدے تڑپ رہے ہیں مری جبینِ نیاز میں!
 البتہ کبھی کبھی اس میں ایک شعلے کی سی لپک بھی پیدا ہو جاتی ہے جسے بعض اربابِ دانش نے
 شعلہ ملکوتی (divine spark) سے تعبیر کیا ہے۔

خیر و شر کا داخلی معرکہ

گو یا غلط نہیں کہا جس نے بھی کہا کہ ”انسان عالم اصغر ہے“ اور واقعتاً انسان کے باطن
 میں سب کچھ ہی موجود ہے چنانچہ بدی کے پست ترین رجحانات بھی ہیں اور نیکی کے اعلیٰ
 ترین داعیات بھی۔ اور ان ہی کے مابین ایک شدید کشمکش اور مستقل جنگ جاری ہے انسان
 کی باطنی شخصیت کے وسیع و عریض میدانِ کارزار میں!

مسئولیت کی اساساتِ اصلیہ

لیکن اس معرکہ خیر و شر میں خالقِ فطرت نے انسان کو بے یار و مددگار یا بے تیر و تنگ
 نہیں جھونک دیا بلکہ اسے بہت سی استعدادات سے نواز کر اور بہت سی قوتوں سے مسلح کر کے
 بھیجا ہے چنانچہ اس کی شخصیت کا ادنیٰ ترین پہلو یعنی لطیفہ نفس بھی ایک جانب مسلح ہے
 استعداداتِ سماعت و بصارت اور قوائے تعقل و تفکر سے اور دوسری جانب مسلح ہے ایک
 اخلاقی حس سے جو تیز کرتی ہے خیر اور شر میں اور پہچانتی ہے نیکی اور بدی کو۔ بنا بریں خود گواہ
 ہے اپنے آپ پر بصورتِ نفس لوامہ! ﴿فجاءت آيات قرآنی﴾

(۱) ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَبْتَلِيهِ فَجَعَلْنَاهُ سَمِيعًا

بَصِيرًا﴾ (الدھر)

”ہم نے پیدا کیا انسان کو ملے جلے نطفہ سے تاکہ آزمائیں اسے؛ چنانچہ بنا دیا ہم نے اسے
 سننے والا دیکھنے والا!“

(۲) ﴿وَنَفْسٌ وَمَا سَوَّاهَا ۖ فَأَلْهَمَهَا فُجُورَهَا وَتَقْوَاهَا ۗ﴾ (الشمس)

”اور (نفس ہے) انسان کی اور جیسا کہ اسے بنا یا ٹھیک ٹھیک پھر ودیعت کر دی اس میں سوچ

بوجھ اور نیکی کی۔“

(۳) ﴿لَا أُقْسِمُ بِيَوْمِ الْقِيَامَةِ ۙ وَلَا أُقْسِمُ بِالنَّفْسِ اللَّوَّامَةِ ۙ﴾ (القيامة)
 ”نہیں! قسم ہے مجھے قیامت کے دن کی اور نہیں! (بلکہ) قسم کھاتا ہوں میں نفس ملامت گر
 کی!“

(۳) ﴿بَلِ الْإِنْسَانِ عَلَىٰ نَفْسِهِ بَصِيرَةٌ ۚ وَلَوْ أَلْقَىٰ مَعَاذِيرَهُ ۙ﴾ (القيامة)

”بلکہ انسان خود ہی گواہ ہے اپنے نفس پر خواہ پڑا بنائے یہاں!“

بنابریں ہر ذی نفس خود اپنی جگہ مسئول ہے اور جزا و سزا کے قابل اور اس کا مستحق!
 یہاں تک کہ عدالت اخروی میں ہر نفس کو اپنی جواب دہی خود ہی کرنی ہوگی اور اپنا محاسبہ خود
 ہی جھگھکتا (face کرنا) ہوگا۔ فقہائے الفاظ قرآنی:

﴿يَوْمَ تَأْتِي كُلُّ نَفْسٍ تُجَادِلُ عَن نَّفْسِهَا وَتُوَفَّىٰ كُلُّ نَفْسٍ مَّا

عَمَلَتْ﴾ (النحل: ۱۱۱)

”جس دن آئے گا ہر نفس مدافعت کرتے ہوئے اپنی جانب سے۔ اور

پورا پورا صلہ مل جائے گا ہر نفس کو اپنے کیے کا!“

اور نہ کوئی نفس دوسرے نفس کے کام آسکے گا نہ اس کی جانب سے کوئی سفارش یا فدیہ
 قبول ہوگا نہ اسے کسی طرف سے مدد ہی مل سکے گی۔ فقہائے الفاظ قرآنی:

﴿وَاتَّقُوا يَوْمًا لَا تَجْزِي نَفْسٌ عَن نَّفْسٍ شَيْئًا وَلَا يُقْبَلُ مِنْهَا

شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ۙ﴾ (البقرة)

”اور ڈرو اس دن سے جب نہ کام آسکے گا کوئی نفس کسی دوسرے نفس کے

کچھ بھی۔ اور نہ قبول کی جائے گی اس کی جانب سے کوئی سفارش اور نہ

قبول ہوگا کوئی فدیہ اور نہ ہی ان کی کوئی مدد ہوگی۔“

لطیفہ قلب

اللہ نے اس پر بھی اکتفا نہیں فرمایا بلکہ انسان میں ایک اور جوہر نایاب و دلیعت فرما دیا
 جس میں معرفت ربانی کی شمع بھی روشن ہے اور جملہ حقائق کو نیہ بھی منعکس ہیں ہماری مراد
 ہے لطیفہ قلب سے جو گویا جام جہاں نما ہے یا اس آئینے کے مانند جس میں عالم اکبر کے تمام

حقائق کا انعکاس موجود ہے گویا اگر لطیفہ نفس تو اے سمع و بصر اور تعقل و تفکر سے مسلح ہے جو اساس ہیں جملہ علوم مادی و نظری کی تو لطیفہ قلب مسلح ہے ان تو اے تفہم و تفقہ سے جو وجدانی طور پر ادراک کرتے ہیں لطیف تر حقائق کو نیہ اور معارف لدنیہ کا۔ بقول شاعر:

بنی اندر دل علوم انبیاء بے کتاب و بے معید دو اوستا!
 اور صد کتاب و صد ورق در نار کن روئے دل را جانب دلدار کن!
 اور در کنز و ہدایہ نہ تو اں یافت خدا را در آئینہ دل ہیں کہ کتابے بہ ازیں نیست! (۱)
 الغرض لطیفہ قلب کے ودیعت کیے جانے کے بعد انسان کی مسؤلیت پر آخری مہر تصدیق ثبت ہو جاتی ہے فہو اے الفاظ قرآنی:

﴿إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ

مَسْتَوْلاً ۝﴾ (بنی اسرائیل)

”یقیناً کان آکھ اور دل ہر ایک کے بارے میں پرسش ہو کر رہے گی۔“

اور وہ لوگ حیوان اور چوپائے ہی نہیں ان سے بھی ارذل و اسفل قرار پاتے ہیں جو اپنی ان فطری استعدادات کو بے کار رکھ چھوڑیں یا تو اے فطریہ کوشل کر لیں، فہو اے آیت قرآنی:

﴿لَهُمْ قُلُوبٌ لَا يَفْقَهُونَ بِهَا، وَلَهُمْ أَعْيُنٌ لَا يُبْصِرُونَ بِهَا، وَلَهُمْ

أَذَانٌ لَا يَسْمَعُونَ بِهَا، أُولَئِكَ كَالْأَنْعَامِ بَلْ هُمْ أَضَلُّ ۝﴾

(۱) اسے محض شاعرانہ خیال آرائی نہیں سمجھنا چاہیے، اس لیے کہ خود کلام نبوت میں ’قلب‘ کے لیے اسی قسم کے الفاظ وارد ہوئے ہیں مثلاً اس مشہور حدیث میں جس کی رو سے آنحضرت ﷺ نے فرمایا کہ:

﴿إِنَّ هَذِهِ الْقُلُوبَ لَتَصْدَأُ كَمَا يَصْدَأُ الْحَدِيدُ إِذَا أَصَابَهُ الْمَاءُ

”یہ دل بھی زنگ آلود ہو جاتے ہیں بالکل جیسے لوہے پر پانی پڑنے سے

زنگ آ جاتا ہے!“

جس پر صحابہ کرامؓ نے بالکل صحیح سوال کیا کہ:

فَمَا جَلَاءُ هَا يَا رَسُولَ اللَّهِ؟

”حضور! پھر انہیں صیقل کیسے کیا جائے؟“

جو ابا ارشاد ہوا:

(الاعراف: ۱۷۹)

”ان کے دل ہیں لیکن ان سے سمجھتے نہیں اور آنکھیں ہیں لیکن ان سے دیکھتے نہیں اور کان ہیں پر ان سے سنتے نہیں وہ چوپایوں کے مانند ہیں بلکہ ان سے بھی گئے گزرے!“

خیر و شر کے خارجی داعیات

خیر و شر کے مابین جو داخلہ معرکہ انسان کی شخصیت کے باطنی میدان کا رزار میں جاری ہے، اس کو تقویت پہنچانے والے کچھ داعیات خیر و شر خارج میں بھی موجود ہیں۔ بقول علامہ اقبال مرحوم:

دنیا کو ہے پھر معرکہ روح و بدن پیش تہذیب نے پھر اپنے درندوں کو ابھارا
اللہ کو پامردی مومن پر بھروسہ ابلیس کو یورپ کی مشینوں کا سہارا!
لیکن یہ بات اچھی طرح سمجھ لینے کی ہے کہ اصل اور فیصلہ کن اہمیت داخلی کشاکش ہی کی ہے، خارجی داعیات محض تقویت کے موجب ہو سکتے ہیں خواہ وہ خیر کی جانب تشویق و ترغیب پر مشتمل ہوں خواہ شر کی طرف تخریص و تخریض پر، چنانچہ نہ کسی داعی شرحتی کہ ابلیس لعین و شیطان رجیم تک کو یہ قوت اختیار حاصل ہے کہ وہ کسی انسان کو بالجبر برائی پر مائل کر سکے،
فقہائے آیت قرآنی:

(۱) ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنِ اتَّبَعَكَ مِنَ الْغَاوِينَ ﴿۳۲﴾﴾

(الحجر: ۴۲)

”جو میرے بندے ہیں تیرا ان پر زور نہیں! سوائے اس کے جس نے خود ہی تیری پیروی کی بیکے ہوؤں میں سے!“

(۲) ﴿إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَىٰ رَبِّهِمْ يَتَوَكَّلُونَ ﴿۹۹﴾﴾

(النحل: ۹۹)

”اسے (ابلیس کو) کوئی اختیار حاصل نہیں ہے ان پر جو ایمان رکھتے ہیں اور اپنے رب پر بھروسہ کرتے ہیں!“

اور نہ ہی کسی داعی خیر حتیٰ کہ سید الاولین والآخرین، خاتم النبیین، و آخر المرسلین صلی اللہ علیہ وسلم کو یہ اختیار حاصل تھا کہ جسے چاہتے ہدایت سے نواز دیتے: از روئے آیت قرآنی:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾

(القصص: ۵۶)

”(اے نبی!) تو راہ پر نہیں لاسکتا جسے چاہے اللہ ہی جسے چاہتا ہے ہدایت

دیتا ہے۔“

خیر اور شر کے ان خارجی داعیوں میں سے جہاں تک شر کے داعیوں کا تعلق ہے انہیں تو سب جانتے ہیں یعنی ابلیس اور اس کی صلبی و معنوی ذریت انسانوں میں سے بھی اور جنوں میں سے بھی! جن کے بارے میں قرآن میں وضاحت ہے کہ:

﴿إِنَّهُ يَرَاكُمْ هُوَ وَقَبِيلُهُ مِنْ حَيْثُ لَا تَرَوْنَهُمْ﴾

(الاعراف: ۲۷)

”وہ (ابلیس لعین) دیکھتا ہے تم کو اور اس کے ہم جنس بھی جہاں سے تم ان

کو نہیں دیکھتے!“

اور حدیث نبویؐ میں بھی تصریح ہے کہ: ((إِنَّ الشَّيْطَانَ يَجْرِي مِنَ الْإِنْسَانِ مَجْرَى الدَّمِ!)) (صحیح بخاری) یعنی شیطان انسان کے وجود میں خون کے مانند سرایت کر جاتا ہے، لیکن داعیان خیر کے بارے میں یہ حقیقت بہت سے لوگوں کی نگاہوں سے اوجھل ہے کہ ملائکہ حیاتِ دنیوی کے دوران اصحابِ خیر اور اہل حق کے لیے تقویت و تثبیت کا ذریعہ بنتے ہیں اور جس طرح شیاطین جن و انس انسان کے نفسانی داعیات کی تحریک و اشتعال کا سبب بنتے ہیں اسی طرح ملائکہ انسان کی روح ملکوتی میں نشاط و اہتزاز کا ذریعہ بنتے ہیں اور معرکہ حق و باطل کے دوران اہل حق کے قلبی سکون و اطمینان اور عملی ثبات و استتقلال کا سبب بنتے ہیں۔ فُجُوئے آیات قرآنی:

(۱) ﴿هُوَ الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ اِلَى

النُّورِ﴾ (الاحزاب: ۴۳)

”وہی (اللہ) ہے جو رحمت بھیجتا ہے تم پر اور اس کے فرشتے بھی تاکہ نکالے اندھیروں سے اجالے میں!“

(۲) ﴿إِذْ يُوحَىٰ رَبُّكَ إِلَى الْمَلَائِكَةِ إِنِّي مَعَكُمْ فَبِتُوا الَّذِينَ آمَنُوا﴾
(الانفال: ۱۲)

”جب وحی (کے ذریعے حکم) فرما رہا تھا تیرا رب فرشتوں کو کہ میں تمہارے ساتھ ہوں پس دلوں کو جمائے رکھو اہل ایمان کے!“

(۳) ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُونَ وَأَبْشِرُوا بِالْجَنَّةِ الَّتِي كُنتُمْ تُوعَدُونَ ﴿۳۱﴾ نَحْنُ أَوْلِيَاكُمْ فِي الْحَيَاةِ الدُّنْيَا وَفِي الْآخِرَةِ﴾ (حَمَّ السَّجْدَةِ: ۳۱)

”بے شک جن لوگوں نے کہا اللہ ہی ہمارا رب ہے پھر اس پر جم گئے۔ ان پر نازل ہوتے ہیں فرشتے کہ نہ کرو اس جنت کی جس کا تم سے وعدہ کیا گیا تھا۔ ہم ہیں تمہارے ساتھی اور مددگار دنیا کی زندگی میں بھی اور آخرت میں بھی!“

اتمام حجت اور قطع عذر

اب ہم موضوع زیر بحث کی بحث اول کے آخری نقطے تک پہنچ گئے ہیں جو یہ ہے کہ جس طرح انسان کے اصل داخلی داعیات خیر و شر ہیں اس کے لطائف نفس و روح، لیکن اصل حجت داخلی بنتی ہیں استعدادات سمع و بصر و عقل و تفکر اور حس اخلاقی اور تفتقہ قلبی جنہیں انسان کی مسؤلیت کی اساساتِ اصلیہ کہا جاسکتا ہے، اسی طرح اصل خارجی داعیان خیر و شر تو ہیں علی الترتیب ملائکہ کرام اور ابلیس اور اس کی ذریت صلبی و معنوی لیکن اس ضمن میں اتمام حجت ہوتا ہے اجرائے وحی، تنزیل کتب، بعثت انبیاء اور ارسال رسل سے جن کی حیثیت ہے حجت خارجی کی اور جن کا مجموعی نام ہے ایمان بالرسالت! چنانچہ ارشاد ہوتا ہے:

(۱) ﴿رُسُلًا مُّبَشِّرِينَ وَمُنذِرِينَ لِقَالٍ لِّالنَّاسِ عَلَيْكَ اللَّهُ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا﴾ (النساء)

”بھیجے اللہ نے رسول بشارت دینے والے اور خبردار کرنے والے۔ تاکہ نہ رہے لوگوں کے پاس کوئی عذر و دلیل اللہ کے (محاسبہ کے) مقابلے میں۔ اور اللہ تو ہے ہی

زبردست اور (کمال) حکمت والا!“

(۲) ﴿يَا هَلْ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَىٰ فِتْرَةٍ مِّنَ الرَّسُولِ أَنْ تَقُولُوا مَا جَاءَنَا مِن بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَىٰ كُلِّ شَيْءٍ قَدِيرٌ﴾ (المائدة)

”اے اہل کتاب! تمہارے پاس آ گیا ہے ہمارا رسول جو واضح کر رہا ہے تم پر (ہماری ہدایت) اس کے باوجود کہ (عارضی طور پر) منقطع ہو چکا تھا سلسلہ رسالت مبادا تم کہو کہ نہیں آیا ہمارے پاس کوئی بشارت دینے والا اور خبردار کرنے والا۔ تو اب آ گیا ہے تمہارے پاس بشارت دینے والا اور خبردار کرنے والا۔ اور اللہ کو تو ہر چیز پر قدرت حاصل ہے ہی!“

گویا بعثت انبیاء اور ارسال رسل کی اصل غرض و غایت ہے اتمام حجت اور قطع عذر تاکہ انسان پر اللہ کی جانب سے آخری حجت قائم ہو جائے اور اس کے پاس اپنی غلط روی یا کج عملی کے لیے کوئی عذر اور بہانہ باقی نہ رہ جائے۔

یہاں اس حقیقت کو پھر ذہن میں تازہ کر لیا جائے کہ جس طرح خیر و شر کے دوسرے خارجی داعیات کو انسان پر کوئی اختیار و اقتدار حاصل نہیں بلکہ ان کی حیثیت محض ترغیب و تخریص اور تحریک و تشویق کی ہے اسی طرح نبوت و رسالت کی اصل نوعیت بھی دعوت و تبلیغ کی ہے۔ یہی وجہ ہے کہ انبیاء و رسل کے لیے قرآن مجید میں سب سے زیادہ کثیر الاستعمال اصطلاح مبشرین و منذرین ہی کی ہے۔ جیسے وَمَا نُرْسِلُ الْمُرْسَلِينَ إِلَّا مَبَشِّرِينَ وَمُنذِرِينَ (الکہف: ۵۶) اور وحی و کتاب کے لیے سب سے زیادہ کثیر الاستعمال الفاظ ذِکْرٌ، ذِکْرًا اور تَذْکُرَةٌ کے ہیں۔ جیسے:

(۱) ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر)

”یقیناً ہم ہی نے اتارا ہے یہ ذکر“ (یعنی قرآن مجید) اور ہم ہی ہیں اس کے محافظ و نگہبان!“

(۲) ﴿طه﴾ ۱ مَا أَنْزَلْنَا عَلَيْكَ الْقُرْآنَ لِتَشْقَىٰ ۚ ۲ إِلَّا تَذْكُرَةً لِّمَن يَخْشَىٰ ۚ ۳﴾ (طه)

” (اے نبی) ہم نے تم پر یہ قرآن اس لیے تو نہیں اتارا کہ تم مشقت میں پڑ جاؤ بلکہ
(اتارا اسے) صرف یاد ہانی کے طور پر ان کے لیے جو ڈرتے ہوں!“

(۳) ﴿كَأَلَّا إِنَّمَا تَذَكْرَةٌ ۝۱۱﴾ (عبس)

”نہیں! یہ ایک یاد دہانی ہے!“

(۴) ﴿تَبَصَّرَةٌ وَذِكْرَى لِكُلِّ عَبْدٍ مُّنِيبٍ ۝۸﴾ (ق)

”بھانے اور یاد دلانے کو اس بندے کے لیے جو رجوع کرے!“

(۵) ﴿إِنَّ فِي ذَٰلِكَ لَذِكْرَى لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ۝۳﴾ (ق)

”اس میں یاد دہانی ہے اس کے لیے جس کے پاس ہودل (زندہ و بیدار) یا کان لگا کر
سنے پوری توجہ کے ساتھ!“

(۶) ﴿فَذَكِّرْهُ إِنَّمَا أَنْتَ مُذَكِّرٌ ۝۲۱﴾ كُنتَ عَلَيْهِمْ بِمُصَيِّرٍ ﴿۳۳﴾ (الغاشية)

”تو (اے نبی) تم یاد دہانی کرائے جاؤ۔ تمہارا کام تو بس یاد دہانی کرنا ہی ہے۔ ان پر
داروغہ تو نہیں (کہ ضرور ہدایت پر لے آؤ!)“

اور ان سب کا مجموعی حاصل یہ ہے کہ انسان پر ایک خارجی گواہی اور شہادت قائم ہو
جاتی ہے۔ چنانچہ کاررسالت کی تعبیر کے لیے سب سے زیادہ جامع اصطلاح ’شہادت‘ کی
ہے اور فریضہ رسالت کا اصل حاصل شہادت علی الناس ہی ہے اس دنیا میں بھی اور آخرت
میں بھی۔ لہذا آیات قرآنی:

(۱) ﴿إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ
رَسُولًا ۝۱۵﴾ (المزمل)

”ہم نے بھیج دیا ہے تمہارے پاس ایک رسول گواہ بنا کر تم پر جیسے کہ ہم نے بھیجا تھا
ایک رسول فرعون کی جانب!“

(۲) ﴿لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ﴾

(الحج: ۸۷)

”تا کہ ہو جائیں رسول گواہ تم پر۔ اور ہو جاؤ تم گواہ پوری نوع انسانی پر!“

(۳) ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ

شَهِيدًا ۝۴۱﴾ (النساء)

”تو کیا ہوگا اس وقت جبکہ ہم بلائیں گے ہر گروہ میں سے ایک گواہ۔ اور بلائیں گے آپ کو (اے نبی!) بطور گواہ ان کے خلاف!“

حاصل کلام یہ ہے کہ بعثت انبیاء کی غرض اصلی اور ارسالِ رسل کا مقصد عمومی ہے انسانوں پر اتمامِ حجت اور قطعِ عذر بذریعہ تبلیغ و دعوت، تلقین و نصیحت، وعظ و تذکیر اور انذار و تبشیر جن کا مجموع حاصل ہے ”شہادت علی الناس!“

چنانچہ یہی ہے نبی اکرم ﷺ کی بعثت کا اولین مقصد۔ فہو اے آیت قرآنی:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝۴۵﴾ وَدَاعِيًا

إِلَى اللَّهِ بِأَذْنِهِ وَسِرَاجًا مُنِيرًا ۝۴۶﴾ (سورة الاحزاب: 45، 46)

”اے نبی! ہم نے بھیجا ہے تمہیں بنا کر گواہ اور بشارت دینے والا اور خبردار کرنے والا اور بلانے والا اللہ کی طرف اس کے حکم سے اور روشن چراغ (ہدایت)۔“

گویا معلم و مبلغ، مربی و مزکی، مبشر و منذر اور داعی و شاہد

کی جملہ حیثیتیں مشترک ہیں آنحضور ﷺ اور جملہ انبیاء و

رسل ﷺ ہیں، اگرچہ ان اعتبارات سے بھی مع ”ہر گلے را

رنگ و بوئے دیگر است!“ کے مصداق ہر نبی اور ہر

رسول کا اپنا ایک منفرد رنگ بھی ہے اور اس گلدستے میں

بھی ایک امتیازی شان اور بلند و بالا مقام ہے سید

الاولین والآخرین ﷺ کا! ہم بحیثیت خاتم النبیین و آخر

المسئلين جن پر نبوت و رسالت کا اختتام ہی نہیں اتمام و
اکمال بھی ہوا ہے۔ آپؐ کے مقصد بعثت کی امتیازی
شان کچھ اور ہی ہے جس کا بیان آگے آئے گا!

بعثتِ محمدی

علی صاحبہا (الصلوة والسلام)

کی اتمامی و تکمیلی شان

نبی اکرم ﷺ کے مقصد بعثت کی امتیازی شان کے بیان میں جو الفاظ قرآن حکیم میں تین مقامات^(۱) پر وارد ہوئے ہیں وہ یہ ہیں:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾

اور یہ بات نہایت اہم ہے کہ یہ الفاظ نبی اکرم ﷺ کے ذکر میں قرآن مجید میں تین بار اس شان کے ساتھ وارد ہوئے ہیں کہ ان میں ایک شوشے کا بھی فرق نہیں ہے جبکہ پورے قرآن مجید میں یہ الفاظ کسی دوسرے نبی یا رسول کے لیے ایک بار بھی استعمال نہیں ہوئے۔

ان الفاظ مبارکہ پر امام الہند حضرت شاہ ولی اللہ دہلوی نے اپنی مشہور تالیف ”ازالة الخفا عن خلافة الخلفاء“ میں مفصل کلام کیا ہے اور انہیں نبی اکرم ﷺ کے مقصد بعثت کی تعیین کے ضمن میں مرکزی اہمیت کا حامل قرار دیا ہے۔ اسی طرح مولانا عبید اللہ سندھی مرحوم نے بھی ان الفاظ کو بین الاقوامی اسلامی انقلاب کا عنوان قرار دیا ہے۔ بہر نوع آخضور ﷺ کی بعثت کے اتمامی اور تکمیلی مقصد کے فہم کے لیے ان الفاظ مبارکہ پر غور تدبر لازمی ہے۔

(۱) سورة التوبة: ۳۳، سورة الفتح: ۲۸، اور سورة الصف: ۹۔ ”ترجمہ:“ وہی ہے (اللہ) جس نے

بھیجا اپنے رسول (محمدؐ) کو الہدیٰ اور دین حق کے ساتھ تاکہ غالب کر دے اسے کل دین پر۔

ان الفاظ پر توجہ مرکوز کیجیے تو سب سے پہلی بات جو سامنے آتی ہے وہ یہ ہے کہ آنحضور ﷺ کو دو چیزیں دے کر بھیجا گیا ایک ”الہدیٰ“ اور دوسرے ”دین حق“۔

”الہدیٰ“

”الہدیٰ“ کو وسیع لغوی مفہوم پر رکھیے تب بھی بات غلط نہ ہوگی لیکن نظر قرآنی کی مدد سے اس کی مراد کے تعین کی کوشش کی جائے تو وہ ہے ”قرآن حکیم“۔ اس لیے کہ وہی ﴿هُدًى لِّلْمُتَّقِينَ﴾^(۱) بھی ہے اور ﴿هُدًى لِّلنَّاسِ﴾^(۲) بھی۔ اور اسی کی شان میں یہ الفاظ بھی وارد ہوئے ہیں کہ ﴿وَلَكِنْ جَعَلْنَاهُ نُوْرًا نَّهْدِيْ بِهٖ مَنْ نَّشَاءُ مِنْ عِبَادِنَا﴾^(۳) اور یہ بھی کہ ﴿اِنَّ هٰذَا الْقُرْآنَ يَهْدِيْ لَلَّتِيْ هِيَ اَقْوَمُ﴾^(۴) اور وہی ہے کہ جسے جنوں کے ایک گروہ نے سنا تو فوراً پکارا اٹھے کہ ﴿اِنَّا سَمِعْنَا قُرْآنًا عَجَبًا يَّهْدِيْ اِلَى الرُّشْدِ فَاٰمَنَّا بِهٖ﴾^(۵)۔

مزید برآں سورۃ الحدید کی آیت ۲۵ میں ”ارسالِ رسل“ کے ضمن میں فرمایا کہ:

﴿لَقَدْ اَرْسَلْنَا رُسُلَنَا بِالْبَيِّنَاتِ وَاَنْزَلْنَا مَعَهُمُ الْكِتٰبَ وَالْمِيزَانَ﴾

”ہم نے بھیجا اپنے رسولوں کو واضح تعلیمات اور روشن نشانیوں کے ساتھ اور اتاری ان کے ساتھ کتاب اور میزان۔“

ظاہر ہے کہ اس آیت مبارکہ میں جس طرح ”الْمِيزَانَ“ کو ”دَيْنِ الْحَقِّ“ کے قائم مقام کی حیثیت حاصل ہے اسی طرح ”الْكِتَابُ“ ٹھیک اسی مقام پر وارد ہوا ہے جہاں آیت

(۱) سورۃ البقرۃ: آیت ۲ ”ہدایت پر ہیزگاروں کے لیے“

(۲) سورۃ البقرۃ: آیت ۱۸۵ ”ہدایت پوری نوع انسانی کے لیے“۔

(۳) سورۃ الشوری: آیت ۵۲ ”لیکن بنا دیا ہم نے اسے روشنی“ ہدایت دیتے ہیں اس کے ذریعے

جسے چاہیں اپنے بندوں میں سے“

(۴) سورۃ نبی اسرائیل: آیت ۹ ”یقیناً یہ قرآن راہ دکھاتا ہے وہ جو سب سے سیدھی ہے۔“

(۵) سورۃ الجن: آیت ۲۔ ”ہم نے سنا ایک قرآن بہت اچھا جو ہدایت دیتا ہے بھلائی کی طرف تو

ہم ایمان لے آئے اس پر۔“

زیر بحث میں ”الْهُدَى“ کا لفظ آیا ہے۔ گویا ”الْهُدَى“ سے مراد بعثت محمدیؐ کے ضمن میں سوائے ”الْقُرْآن“ کے اور کچھ نہیں۔ (واضح رہے کہ سورۃ الحدیدُ اُمُّ الْمُسَبِّحَاتِ کا درجہ رکھتی ہے۔ اور اس کی اسی ایک آیت کی شرح کی حیثیت رکھتی ہے پوری سورۃ الصَّف جس کی مرکزی آیت وہی ہے جس میں زیر بحث الفاظِ مبارکہ وارد ہوئے ہیں۔)

”دین الحق“

اسی طرح ”دین الحق“ کو بھی خواہ ظاہری ترکیب اضافی پر محمول کیا جائے گویا اس کا ترجمہ کیا جائے ”حق کا دین“ خواہ اسے ترکیب توصیفی بشکل ترکیب اضافی مان کر ترجمہ کر لیا جائے ”سچا دین“ (جیسا کہ اکثر مترجمین نے کیا ہے!) معنی و مراد کے اعتبار سے کوئی فرق واقع نہیں ہوتا جو بہر صورت ایک ہی ہیں یعنی ”اللہ کا دین“ اس لیے کہ سچا دین سوائے اللہ کے اور کس کا ہو سکتا ہے اور ذات حق بھی ذات باری تعالیٰ سبحانہ و تعالیٰ کے سوا اور کس کی ہے؟ فچوائے آیات قرآنی:

(۱) ﴿ذٰلِكَ بِاَنَّ اللّٰهَ هُوَ الْحَقُّ﴾ (الحج: ۶، ۶۲)

”یہ اس لیے کہ ایک اللہ ہی تو ہے ”حق“۔ (یعنی کامل حق یا سراپا حق)

(۲) ﴿وَيَعْلَمُونَ اَنَّ اللّٰهَ هُوَ الْحَقُّ الْمُبِينُ﴾ (النور)

”اور وہ خوب جانتے ہیں کہ صرف اللہ ہی ہے کھلا ”حق“۔“

گویا ”دین الحق“ بالکل مساوی و مترادف ہے ”دین اللہ“ کے! (اور عجیب بات ہے کہ قرآن حکیم میں تین ہی بار آیت زیر بحث کے ضمن میں دین الحق کی ترکیب استعمال ہوئی ہے اور پورے قرآن میں ٹھیک تین ہی مرتبہ دین اللہ کے الفاظ وارد ہوئے ہیں!)^(۱) لفظ ”دین“ پر توجہ کو مرکز کیجیے تو عربی لغت میں اس کا اساسی مفہوم بالکل وہی ہے جس میں یہ لفظ ”اساس القرآن“ یعنی سورۃ فاتحہ کی تیسری آیت میں مستعمل ہوا ہے یعنی بدلہ^(۲) (جو

(۱) سورۃ آل عمران: آیت ۸۳، سورۃ النور: آیت ۲، سورۃ النصر: آیت ۲۔

(۲) یہاں چاہیں تو عربی کی کہاوت ”كَمَا تَدِينُ تَدَانُ“ (جیسا کرو گے ویسا بھرو گے) اور دیوان

حماسہ کے مشہور مصرعہ کے الفاظِ دَنَاهُمْ كَمَا دَانُوا؛ (ہم نے ان کے ساتھ وہی کچھ کیا

لامحالہ نیکی کا جزاء کی صورت میں ہوگا اور بدی کا سزا کی شکل میں^(۱) چنانچہ قرآن حکیم کی ابتدائی سورتوں میں یہ لفظ بغیر کسی اضافی یا توصیفی ترکیب کے اپنی سادہ ترین صورت میں بدلے اور جزاء و سزا ہی کے معنی میں استعمال ہوا ہے جیسے:

(۱) ﴿أَرَأَيْتَ الَّذِي يُكَذِّبُ بِالذِّينِ ۚ﴾ (الماعون)

”تم نے دیکھا سے جو جھٹلاتا ہے جزا و سزا کو؟“

(۲) ﴿فَمَا يُكَذِّبُكَ بَعْدُ بِالذِّينِ ۚ﴾ (التین)

”تو اس کے بعد کیا چیز آمادہ کرتی ہے تجھے جزا و سزا کے جھٹلانے پر؟“

(۳) ﴿كَلَّا بَلْ تُكَذِّبُونَ بِالذِّينِ ۚ﴾ (الانفطار)

”کوئی نہیں، بلکہ تم جھٹلاتے ہو جزا و سزا کو!“

اور سورۃ الفاتحہ کے علاوہ مختلف مقامات پر بارہ مرتبہ آیا ہے یہ لفظ ’یوم‘ کی اضافت کے ساتھ یوم قیامت کے معنی میں یعنی بدلے یا جزاء و سزا کا دن!

پھر چونکہ بدلے اور جزاء و سزا کا تصور لازماً مستلزم ہے کسی قانون اور ضابطے اور اس کی اطاعت و متابعت کے تصور کو لہذا لفظ ’دین‘ نے بھی جب اپنی اصل لغوی اساس سے اٹھ کر قرآنی اصطلاح کی صورت اختیار کی تو اس میں اولاً ’اطاعت‘ کا مفہوم پیدا ہوا۔ چنانچہ قرآن حکیم میں دو مرتبہ ’مُخْلِصًا لَهُ الدِّينَ‘ اور ایک بار ’مُخْلِصًا لَهُ دِينِي‘ کے اور چھ مرتبہ ’مُخْلِصًا لَهُ الدِّينَ‘ کے الفاظ اطاع اور بندگی و فرمانبرداری کو اللہ تعالیٰ کے لیے خالص کر لینے ہی کے مفہوم میں آئے ہیں جن میں مزید زور اور تاکید کے لیے کہیں کہیں اضافہ کیا جاتا ہے

کے الفاظ اطاعت اور بندگی و فرمانبرداری کو اللہ تعالیٰ کے لیے خالص کر لینے ہی کے مفہوم میں آئے ہیں جن میں مزید زور اور تاکید کے لیے کہیں کہیں اضافہ کیا جاتا ہے ’حَنِيفًا‘ یا

﴿ جو انہوں نے ہمارے ساتھ کیا تھا) بھی ذہن میں متحضر کر لیں اور اسے بھی کہ عربی میں ’دین‘

کہتے ہیں قرض کو جس کا لوٹا یا جانا لازم ہوتا ہے۔

(۱) جیسا کہ آنحضرت ﷺ نے فرمایا: ثُمَّ لَنْحِزُونَ بِالْإِحْسَانِ إِحْسَانًا وَبِالسُّوءِ سُوءًا! (پھر

لازمًا تمہیں بدلہ دیا جائے گا بھلائی کا بھلا اور برائی کا برا!)

”حَنَفَاءَ“ کے الفاظ کا۔ اور یہی مفہوم ہے کہ قرآن حکیم کے ان الفاظ مبارکہ کا کہ: ”الَّا لِلّٰهِ الدِّينُ الْخَالِصُ“ (الزمر: ۳) اور ”وَلَهُ الدِّينُ وَاَصْبًا“ (النحل: ۵۲) --- اور بالآخر اس نے ”نظام اطاعت“ کی صورت اختیار کر لی۔ جس کی اضافت حقیقی تو اس ذات کی طرف ہوتی ہے جسے مطاع مان کر نظام زندگی کا تفصیلی ڈھانچہ اور ضابطہ تیار کیا گیا ہو جیسے سورۃ یوسف میں فرمایا:

﴿كَذٰلِكَ كَفٰنًا لِّيُوسُفَٓءَ ۭ مَا كَانَ لِيَاۡخُذَ اٰخَاهُ فِىۡ دِيۡنِ الْمَلِكِۙ﴾

(یوسف: ۷۶)

”اس طرح ہم نے تدبیر کر دی یوسفؑ کے لیے ورنہ بادشاہ کے قانون کی رو سے وہ مجاز نہ تھے کہ اپنے بھائی کو روک سکتے۔“

گویا مصر کے اس دور کے رائج الوقت نظام ملوکیت کو جس میں مطاع مطلق کی حیثیت بادشاہ یا ’ملک‘ کو حاصل تھی قرآن حکیم ’دین الملک‘ سے تعبیر کرتا ہے اور ٹھیک اسی مفہوم (sense) میں قرآن مجید نے استعمال کیے ’دین اللہ‘ کے الفاظ سورۃ النصر میں:

﴿اِذَا جَآءَ نَصْرُ اللّٰهِ وَالْفَتْحُ ۙ وَرَاٰتِ النَّاسَ يَدْخُلُوۡنَ فِىۡ

دِيۡنِ اللّٰهِ اَفۡوَاۡجًا ۙ﴾

”جب آگئی اللہ کی مدد اور فتح اور دیکھ لیا تم نے لوگوں کو داخل ہوتے ہوئے اللہ کے دین میں فوج در فوج۔“

گویا آنحضرت ﷺ کی بیس سال سے زائد جدوجہد کے نتیجے میں جب عرب میں یہ صورت حال پیدا ہو گئی کہ اللہ ہی کو مطاع مطلق مان لیا گیا اور لوگ جوق در جوق اور گروہ در گروہ اس کے نظام اطاعت میں داخل ہوتے چلے گئے تو اسے قرآن مجید نے ’دین اللہ‘ کے الفاظ سے تعبیر کیا۔۔۔۔۔ (اور اس اعتبار سے دیکھا جائے تو ہرگز غلط نہ ہوگا اگر دور جدید کے محبوب و مقبول طرز حکومت یعنی جمہوریت کو جس میں غلط یا صحیح بہر حال نظری طور پر^(۱) حاکمیت کے

(۱) بقول علامہ اقبال مرحوم

دیو استبداد جمہوری قبا میں پائے کوب تو سمجھتا ہے یہ آزادی کی ہے نیلم پری!

حامل قرار دیے جاتے ہیں جمہور، تعبیر کیا جائے 'دین الجمہور' کے الفاظ سے! البتہ قرآن حکیم میں 'دین' کی ایک دوسری نسبت و اضافت بھی بکثرت وارد ہوئی ہے جسے اضافت مجازی قرار دیا جانا چاہیے جیسے 'دینی'، 'دینکم'، 'دینہم'۔ یہ اس اعتبار سے ہے کہ انسان نے جس نظام اطاعت کو قبول کر لیا ہو یا جس کے تحت وہ زندگی گزار رہا ہو وہ گویا 'اس کا دین' بن گیا۔ (اسی مجازی نسبت کی مثال ہے اس مشہور دعا کے الفاظ میں: **اللَّهُمَّ انصُرْ مَنْ نَصَرَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ**..... الخ اسلام اصلاً تو 'دین اللہ' ہے لیکن مجازاً 'دین محمد' بھی ہے۔ اس اعتبار سے بھی کہ اس دین کے لانے والے وہی ہیں فداہ اباہنا و امہاتنا)

حاصل کلام یہ کہ 'دین الحق' سے مراد ہے 'دین اللہ'، یعنی وہ نظام زندگی جو اللہ تعالیٰ کی اطاعت کلی و مطلقہ کی بنیاد پر قائم ہو اور یہ دراصل خاتم النبیین و آخر المرسلین صلی اللہ علیہ وسلم کو عطا شدہ اتمامی و تکمیلی صورت ہے۔ اس 'الکَمِيزَانِ' کی جو تاریخ انسانی کے مختلف ارتقائی مراحل پر قدرے مختلف صورتوں میں عطا ہوتی رہی تھی سابق رسولوں کو 'عَلَى نَبِينَا وَعَلَيْهِمُ الصَّلَاةُ وَالسَّلَامُ'... اور اس اعتبار سے اس کی حیثیت ہے اس نظام عدلی اجتماعی کی جس میں ہر ایک کے حقوق و فرائض کا صحیح صحیح تعین کر دیا گیا۔ "تا کہ لوگ قائم رہیں اس نظام قسط پر۔" (۱)

آخری بعثت کے لیے وقت کی تعیین و انتخاب میں حکمت

مزید غور کرنے سے معلوم ہوتا ہے کہ ختم نبوت اتمام نعمت شریعت اور تکمیل دین حق کے لیے وقت کے انتخاب میں جو حکمت الہی کا فرما ہے اس کی جانب بھی انہی دو الفاظ سے رہنمائی ملتی ہے۔ اس لیے کہ بعثت محمدی علی صاحبہا الصلوٰۃ والسلام کا زمانہ نوع انسانی کی تاریخ کا وہ دور ہے جس میں دوہی اعتبارات سے نسل انسانی گویا عہد طفولیت سے نکل کر بلوغ کو پہنچی تھی:

(۱) ﴿لَقَوْمٍ النَّاسُ بِالْقِسْطِ﴾ (الحديد: ۲۵)

(۱) ایک اس اعتبار سے کہ عقل انسانی اپنی پختگی کو پہنچ گئی تھی اور انسان بحیثیت انسان جو کچھ سوچ سکتا تھا سوچ چکا تھا۔ یا یوں کہہ لیں کہ نسل انسانی عقل و فکری اعتبار سے بالغ ہو گئی تھی۔ محترم پروفیسر یوسف سلیم چشتی مرحوم و مغفور جنہوں نے مذاہب عالم فلسفہ، تصوف اور علم کلام کا نہایت وسیع مطالعہ کیا، گواہی دیتے ہیں کہ تاریخ انسانی کے بارہ سو سال یعنی چھ سو سال قبل مسیح سے چھ سو سال بعد مسیح تک کا عرصہ فکر انسانی کے عہد طفولیت سے نکل کر عقل و شعور کی پختگی تک پہنچنے کا زمانہ ہے۔ چنانچہ اس عرصے کے دوران میں تمام مذاہب عالم بھی پیدا ہو چکے تھے اور تمام مکاتب فلسفہ بھی وجود میں آ چکے تھے۔ اس کے بعد مادی علوم نے ضرورت ترقی کی ہے اور انسانی معلومات کا دائرہ یقیناً وسیع ہوا ہے لیکن فکر کے میدان میں ہرگز کوئی ترقی نہیں ہوئی۔ چنانچہ نہ کوئی واقعاً نیا مذہب وجود میں آیا ہے نہ حقیقتاً جدید مکتب فکر یا مدرسہ فلسفہ۔ اور فلسفہ جدید کے نام سے بھاری بھرکم عنوانات اور اصطلاحات کے ساتھ جو مکاتب فکر سامنے آئے ہیں ان کی حیثیت نئی بوتلوں میں پرانی شراب کے سوا اور کچھ نہیں۔۔۔ اب اگر یہ صحیح ہے اور یقیناً صحیح ہے تو صاف سمجھ میں آتا ہے کہ ساتویں صدی عیسوی ہی موزوں و مناسب تھی اس کے لیے کہ مع ”نوع انسان را پیام آخریں!“، یعنی قرآن حکیم ”الْهُدٰی“ بنا کر نازل کر دیا جاتا اور اس کی ابدالآباد تک حفاظت کا اہتمام و انتظام بھی کر دیا جاتا کہ نوع انسانی کی فکری رہنمائی کا مستقل سامان ہو جائے۔ یہی وجہ ہے کہ قرآن حکیم ان دعاوی کے ساتھ نازل ہوا کہ:

(۱) ﴿اِنَّ هٰذَا الْقُرْآنَ يَهْدِيْ لِلَّتِيْ هِيَ اَقْوَمُ﴾ (الاسراء: ۹)

”یقیناً یہ قرآن رہنمائی کرتا ہے اس راہ کی طرف جو سب سے سیدھی ہے۔“

(۲) ﴿وَبِالْحَقِّ اَنْزَلْنٰهُ وَبِالْحَقِّ نَزَلَ﴾ (الاسراء: ۱۰۵)

”اور اس (قرآن) کو ہم نے حق ہی کے ساتھ نازل فرمایا۔ اور حق ہی کے ساتھ وہ

نازل ہوا۔“

(۳) ﴿قُلْ لِّئِنْ اَجْتَمَعَتِ الْاِنْسُ وَالْجِنُّ عَلٰى اَنْ يَّاتُوْا بِمِثْلِ هٰذَا الْقُرْاٰنِ لَا

يَّاتُوْنَ بِمِثْلِهٖ وَلَوْ كَانَ بَعْضُهُمْ لِبَعْضٍ ظٰهِرًا ﴿۷۸﴾﴾ (الاسراء)

”کہہ دو کہ اگر جمع ہوا انہیں تمام انسان اور تمام جن اس پر کہ لے آئیں اس جیسا

قرآن تو نہ لاپائیں گے اس کا مثل خواہ وہ سب ایک دوسرے کے لیے مددگار اور حمایتی بن جائیں۔“

اور اُس نے پوری نوع انسانی کو بار بار چیلنج کیا کہ:

﴿وَأَنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّنْ مِّثْلِهِ﴾ (البقرة: ۳۳)

”اور اگر ہو تم شک میں اس کے بارے میں جو نازل فرمایا ہے ہم نے اپنے بندے پر تو لے آؤ اس جیسی ایک سورۃ۔“

افسوس کہ تاحال قرآن حکیم کے وجودِ اعجاز میں سے اصل توجہ صرف اُس کے ادبی و لغوی محاسن اور انداز و اسلوب کی مٹھاس گویا فصاحت و بلاغت ہی پر صرف کی جاتی رہی ہے اور ساری بحث الفاظ کی موزونیت، تراکیب کی چستی اور اصوات کے آہنگ ہی کے گرد گھومتی رہی ہے۔۔۔ اور اس کے فکر کی جانب کوئی توجہ ہوئی بھی ہے تو نہایت بھونڈے انداز میں بایں طور کہ کبھی ارسطو کی منطق کو اس پر حاکم بنا کر لا بٹھایا گیا اور کبھی جدید سائنسی نظریات کی بیڑیاں اس کے قدموں میں ڈال دی گئیں درآں حالیکہ ابھی وہ خود نہایت خام اور ناچختہ حالت میں تھے۔

واضح رہے کہ قرآن اصلاً ”الہدیٰ“ ہے اور اس کا اصل اعجاز اس کی ’فکری و عملی رہنمائی‘ ہی میں مضمر ہے اور یہ انسان کو اس وقت عطا کیا گیا جب فکر انسانی بطور خود (as such) اپنی آخری بلندیوں کو چھو چکی تھی! گویا انسان عقلی اور فکری اعتبار سے بالغ ہو گیا تھا!

(۲) آخری بعثت کے لیے وقت کے انتخاب میں دوسرا پہلو جو سامنے آتا ہے وہ یہ ہے کہ ساتویں صدی عیسوی تک انسان کا اجتماعی شعور بھی پختہ ہو چکا تھا اور انسان کی ہیئت اجتماعیہ بھی ارتقاء کے جملہ مراحل طے کر کے گویا اپنے عروج کو پہنچ چکی تھی۔ چنانچہ انسان اولاً قبائلی زندگی اور اس کے بعد شہری ریاستوں (city states) کے قیام کے مراحل طے کر چکا تھا اور عظیم سلطنتوں کے دور کا آغاز ہو چکا تھا۔ گویا حیات انسانی پر نظام اجتماعی کی گرفت پوری شدت کو پہنچ چکی تھی، اور انسان کو تمدن و اجتماعیت کے نازک اور پیچ در پیچ

مسائل سے سابقہ پیش آچکا تھا۔ مزید برآں اب اس دور کا آغاز ہونے والا تھا جس میں فرد بمقابلہ جماعت، مرد بمقابلہ عورت اور سرمایہ بمقابلہ محنت ایسے پیچیدہ اور لائیکل مسائل کے ضمن میں انسان کی عقلی ٹھوکروں اور فکری بے اعتدالیوں کے طفیل عالم انسانیت کو موت و حیات کی شدید کشمکش اور to be or not to be کی سی اذیت بخش کیفیت سے دوچار ہونا تھا۔۔۔ لہذا یہی موزوں وقت تھا کہ انسان کو ایک ایسا نظام عدل اجتماعی عطا کر دیا جائے جو واقعاً ”الْمِيزَان“ کے حکم میں ہو اور تمدن و اجتماعیت کے جملہ نازک اور پیچیدہ مسائل میں مختلف پہلوؤں سے راہ وسط کا تعین کر دے اور معاشرت، معیشت اور سیاست تینوں کے ضمن میں صراط مستقیم اور سواء السبیل کو پوری طرح واضح کر دے تاکہ نہ معاشرتی بے راہ روی (social perversion) کا کوئی امکان باقی رہے نہ معاشی استحصال (economic exploitation) کا اور نہ سیاسی جبر (political repression) کا۔ اور اس سال رسل اور انزال کتاب و میزان کا جو مقصد ہمیشہ سے پیش نظر تھا یعنی ”لِيَقُومَ النَّاسُ بِالْقِسْطِ“، وہ نبی آخر الزماں ﷺ پر تکمیل دین حق کے ذریعے ابدالاً باد تک کے لیے پورا ہوجائے، فچو اے آیت قرآنی:

﴿الْيَوْمَ اكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي

وَرَضِيْتُ لَكُمْ الْإِسْلَامَ دِينًا﴾ (المائدة: ۳)

”آج کے دن میں نے کامل کر دیا تمہارے لیے تمہارا دین اور پوری کر دی تم پر اپنی نعمت اور پسند کر لیا میں نے تمہارے لیے دین اسلام کو۔“

لِيُظْهِرَهُ

اب ایک قدم اور آگے بڑھائیے اور لِيُظْهِرَهُ پر غور فرمائیے۔ تو بحمد اللہ یہاں اظہار کے معنی تو متفق علیہ ہیں یعنی ’غالب کر دینا‘^(۱)، البتہ یہاں فعل اظہار کے فاعل و مفعول

(۱) ’ظہر‘ کہتے ہیں بیڑی کو۔ اور ’ظاہر‘ استعارۃً غالب کے معنی میں بھی مستعمل ہے جیسے قرآن مجید میں سورۃ الصف کے آخر میں ہے ’فاصبحوا ظاہرین‘ (پس وہی ہوئے غالب!) اس لیے کہ جو کسی کی پیڑھ پر سوار ہو وہ یقیناً اس پر قابو پایفتہ ہے اور غلبہ رکھتا ہے اور عیاں کے معنی میں بھی اس لیے کہ راکب مرکب کی نسبت لازماً نمایاں تر ہوتا ہے! اظہار، باب افعال سے مصدر ہے اور اس میں فعل متعدی کا مفہوم پیدا ہو گیا ہے یعنی ظاہر کر دینا یا غالب کر دینا۔

دونوں کے بارے میں ایک سے زائد رائیں موجود ہیں اگرچہ ان سے مراد و معنی میں کوئی حقیقی و واقعی فرق واقع نہیں ہوتا۔ چنانچہ ایک رائے یہ ہے کہ یہاں فعل اظہار کا فاعل بھی وہی ہے جو فعل ارسال کا ہے یعنی اللہ تعالیٰ اور دوسری رائے یہ ہے کہ ’لِيُظْهِرَهُ‘ میں ضمیر فاعلی رسول کی جانب راجع ہے۔ اس معاملے میں اس اصول سے قطع نظر کہ ضمیر کا مرجع اگر قریب ہو تو دور جانا صحیح نہیں الا آنکہ کوئی خاص قرینہ موجود ہو، سوال یہ ہے کہ اس سے فرق کیا واقع ہوتا ہے؟ ہمارا ایمان ہے کہ فاعل حقیقی تو اللہ تعالیٰ کے سوا اور کوئی ہے ہی نہیں۔ اس کے باوجود عالم واقعہ میں قرآن حکیم کے جملہ اوامر و نواہی کے مخاطب انسان ہی ہیں۔ اور انہی کو دین کے تمام مقاصد کی تکمیل کے لیے اپنا خون پسینہ ایک کرنا لازم ہے۔ چنانچہ اظہار دین حق کے لیے عالم واقعہ میں بالفعل سعی و جہد اور شدید محنت و مشقت آنحضرت ﷺ ہی نے کی اگرچہ فاعل حقیقی تو ہر آن اللہ ہی ہے، فحوائے آیت قرآنی:

﴿فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتَ إِذْ رَمَيْتَ وَلَكِنَّ

اللَّهُ رَمِيًّا﴾ (الانفال: ۱۷)

”تو انہیں (کفار قریش کو) تم نے قتل نہیں کیا بلکہ اللہ نے کیا اور (اے نبیؐ) جب تم نے ان پر خاک پھینکی تو تم نے نہیں پھینکی تھی (وہ مشیت خاک) بلکہ اللہ نے پھینکی تھی!“

کاش کہ وہ لوگ جو تاویل کے اس بودے اور کمزور سے اختلاف کو پہاڑ بنا کر اپنے دینی فرائض کے پورے تصور ہی کو مسخ کر رہے ہیں اور بزعم خویش اس دلیل کی بنیاد پر فریضہ اظہار دین حق ہی سے بری ہو بیٹھے ہیں وہ غور کرتے کہ غزوہ بدر کے بعد جب آیت متذکرہ بالا نازل ہوئی اگر آنحضرت ﷺ اور صحابہ کرام رضوان اللہ تعالیٰ علیہم اجمعین اسے ظاہر الفاظ پر محمول کرتے ہوئے آئندہ کے لیے سعی و جہد سے دستکش ہو کر بیٹھ رہتے تو تاریخ کا دھارا کس رخ بہتا؟ اور آیا اس صورت میں ہم میں سے کوئی ایک بھی دولت ایمان اور نعمت اسلام سے بہرہ ور ہو سکتا؟ غور کرنا چاہیے کہ کہیں ہم شیطان کے فریب میں تو نہیں آ گئے؟ اور صورت حال وہ تو نہیں جو ”خوئے بدرانہ بہانہ بسیار!“ کی کہات میں بیان ہوئی یا

جگر مراد آبادی کے اس شعر میں کہن:

تپتی راہیں مجھ کو پکاریں دامن پکڑے چھاؤں گھنیری!
 اگر صفائے نیت کے ساتھ حقیقت کو جاننے اور سمجھنے کی کوشش کی جائے تو معاملہ بالکل صاف ہے۔ سورۃ التوبہ، سورۃ الفتح اور سورۃ الصف جن میں آیت زیر بحث وارد ہوئی ہے تینوں اللہ کی راہ میں جہاد اور قتال سے تفصیلاً بحث کرتی ہیں۔ خصوصاً سورۃ الصف تو از اول تا آخر ہے ہی جہاد و قتال فی سبیل اللہ کے موضوع پر۔ اور اس میں اس آیت مبارکہ یعنی: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ کے فوراً بعد مسلمانوں کے جذبہ جہاد و قتال کو لاکا را گیا ہے۔ بایں طور کہ پہلے سوال کیا گیا کہ عذابِ جہنم سے چھٹکارا پانے کے طالب ہو یا نہیں؟ اور پھر صاف صاف سنا دیا گیا کہ اس کی ایک ہی راہ ہے اور وہ جہاد و قتال فی سبیل اللہ کی کٹھن اور پر صعوبت وادیوں سے ہو کر گزرتی ہے:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنَجِّكُمْ مِنْ عَذَابِ أَلِيمٍ تَأْتُمُونَنَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ﴾ (الصف: ۱۰)

”اے اہل ایمان! کیا میں تمہاری ایسے کاروبار کی جانب جو چھٹکارا دلادے تمہیں دردناک عذاب سے؟ ایمان (محکم) رکھو اللہ پر اور اس کے رسول پر اور جہاد کرو اس کی راہ میں اور کھپاؤ اس میں اپنے مال بھی اور اپنی جانیں بھی۔“

اگر اس راہ کو اختیار کرتے ہو تو مغفرت کا وعدہ بھی ہے اور جنت کا بھی، اخروی فوز و فلاح کا وعدہ بھی ہے اور دنیا میں تائید اور فتح و نصرت کا بھی، اور سب سے بڑھ کر یہ کہ نصرتِ خدا و رسول کے بلند و بالا مقام پر فائز ہونے کا امکان بھی ہے اور محبوبیتِ خداوندی کے اعلیٰ مرتبے پر بھی --- بصورتِ دیگر یہ مقامات بلند تو خارج از بحث ہیں، عذابِ الیم سے چھٹکارا پانا بھی اُمید موہوم کے سوا کچھ نہیں!

گویا بات بالکل سیدھی ہے کہ دین اصلاً اللہ کا ہے اور اس کو غالب کرنا اصلاً

فرضِ منصفی ہے رسول اللہ ﷺ کا۔ اب جو ان دونوں پر ایمان کے دعوے دار ہوں اُن کے خلوص و اخلاص کا اصل امتحان (test) یہ ہے کہ اگر اپنا تن من دھن اس کام میں کھپا کر اللہ اور رسول دونوں کے مددگار ہونے کا مرتبہ حاصل کر لیں تو کامیاب و کامران ہیں ورنہ خائب و خاسر اور ناکام و نامراد!!

چنانچہ سورۃ الحجید کی آیت ۲۵ کے آخر میں بھی وضاحت فرمادی:

﴿وَلِيَعْلَمَ اللَّهُ مَنْ يَتَّصِرُ بِهِ وَرَسُولُهُ بِالْغَيْبِ ط﴾

”اور تاکہ دیکھے لے اللہ کہ کون مدد کرتا ہے اُس کی اور اُس کے رسولوں کی غیب کے باوجود۔“

اور سورۃ الصف کا اختتام بھی ہوا اس آیت مبارکہ پر!

﴿يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ

مَرْيَمَ لِلْحَوَارِيِّينَ مَنْ أَنْصَارِي إِلَى اللَّهِ ط﴾

”اے اہل ایمان! بنو مددگار اللہ کے جیسے کہ کہا تھا عیسیٰ ابن مریم نے اپنے حواریوں سے کون ہے میرا مددگار اللہ کی طرف!“

اس کے بعد بھی اگر کوئی نہ سمجھنا چاہے تو اس کی مرضی۔

لِيُظْهِرَهُ كِي ضَمِير مَفْعُولِي كے بارے میں بھی دورائیں ہیں: ایک یہ کہ اس کا مرجع ہے دین الحق اور دوسری یہ کہ یہ راجع ہے رسول کی جانب ----- اگرچہ اس سے بھی ہرگز کوئی فرق واقع نہیں ہوتا اس لیے کہ رسول کے غلبے کا مطلب بھی ان کی ذات یا ان کے کنبے اور قبیلے کا نہیں دین حق ہی کا غلبہ ہے۔

عَلَى الدِّينِ كُفْلَهُ

”عَلَى الدِّينِ كُفْلَهُ“ کا ترجمہ اکثر و بیشتر مترجمین نے ”تمام ادیان پر“ کیا ہے۔ گویا ”الدين“ کے لام تعريف كولا م استغراق قرار دیا ہے۔ حالانکہ یہاں جس قدر امکان لام استغراق کا ہے اتنا ہی لام جنس کا بھی ہے چنانچہ بعض حضرات نے اس کا ترجمہ ”سب دین پر“ یا ”سارے دین پر“ یا ”کل دین پر“ یا ”پورے جنس دین پر“ بھی کیا ہے۔

سب جانتے ہیں کہ قرآن حکیم کے اولین اردو مترجمین امام الہند شاہ ولی اللہ دہلوی کے جلیل القدر صاحبزادے شاہ رفیع الدین اور شاہ عبدالقادر ہیں۔ ان میں سے مقدم الذکر کے ترجمے میں رعایت لفظی زیادہ ملحوظ ہے اور مؤخر الذکر کا ترجمہ با محاورہ قرار دیا جاتا ہے۔ بعد کے اکثر و بیشتر مترجمین اصلاً ان دو بھائیوں ہی کے خوشہ چیں ہیں۔ چنانچہ حضرت شیخ الہند مولانا محمود حسن نے تو اپنے ترجمہ قرآن کے دیباچے میں صاف اعلان کیا ہے کہ اصلاً وہ شاہ عبدالقادر ہی کا ترجمہ ہے جس میں ایک صدی بیت جانے کے باعث اردو کے محاورے میں جو تبدیلی آگئی ہے صرف اس کے پیش نظر لفظی تبدیلی کی گئی ہے۔

شاہ عبدالقادر نے ”عَلَى الدِّينِ كَلِمَةٌ“ کا ترجمہ سورۃ التوبہ اور سورۃ الفتح میں ”تو ہر دین سے“ کے الفاظ سے کیا ہے اور سورۃ الصف میں ”دینوں سے سب سے“ کے الفاظ استعمال فرمائے ہیں جبکہ شاہ رفیع الدین نے صرف سورۃ التوبہ میں ”اوپر دین سب کے“ کے الفاظ استعمال فرمائے ہیں اور سورۃ الفتح اور سورۃ الصف دونوں مقامات پر ”اوپر دین سارے کے“ کی تعبیر اختیار کی ہے۔

گویا جہاں تک ٹھیکہ عربی قواعد کا تعلق ہے یہ دونوں ترجمے مساوی طور پر صحیح اور درست ہیں البتہ اگر حسب ذیل حقائق کو پیش نظر رکھا جائے تو واضح ہو جاتا ہے کہ صحیح تر اور موزوں تر ترجمہ شاہ رفیع الدین ہی کا ہے:

(۱) پورے قرآن مجید میں نہ کہیں ”ادیان“ کا لفظ استعمال ہوا ہے نہ ہی کوئی دوسرا مقام ایسا ہے جہاں ”الدین“ کا ترجمہ ”تمام ادیان“ کرنا ممکن ہو۔

(۲) تفسیر قرآنی کے اہم اصول ”القرآن یفسر بعضہ بعضاً“ کے پیش نظر اس معاملے میں یہ حقیقت تو انتہائی فیصلہ کن اہمیت کی حامل ہے کہ ”الدین“ کے ساتھ ”کلمہ“ کا تا کیدی کلمہ ان تین آیات کے علاوہ پورے قرآن میں صرف حسب ذیل آئیے مبارکہ میں وارد ہوا ہے:

﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كَلِمَةً لِلَّهِ ۗ﴾

”اور جنگ کرتے رہوان سے یہاں تک فتنہ بالکل فرو ہو جائے اور دین کل کا کل اللہ ہی کے لیے ہو جائے۔“

اور یہاں ظاہر ہے کہ ”سارے ادیان“ کا ترجمہ قطعاً ممکن نہیں ہے بلکہ صرف ایک ہی ترجمہ ممکن ہے یعنی ”پورے کا پورا دین“ یا ”سارے کا سارا دین“ اس لیے کہ تمام ادیان کے اللہ کے لیے ہو جانے کے کوئی معنی ہی نہیں ہیں جبکہ سارے کے سارے دین یا پورے کے پورے دین کا اللہ کے لیے ہونا قرآن حکیم کا ایک معروف مضمون ہے۔ جیسا کہ اس سے قبل ”مُخْلِصِينَ لَهُ الدِّينَ“ اور ”أَلَا لِلَّهِ الدِّينُ الْخَالِصُ“ اور ”وَلَهُ الدِّينُ وَاصِبًا“ کے حوالے سے تفصیلاً بیان ہو چکا ہے۔

اب ”الدین“ کے اصطلاحی معنی ذہن میں متحضر کر کے ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ“ کا ترجمہ کیجیے تو وہ یوں ہوگا:

”وہی ہے (اللہ) جس نے بھیجا اپنے رسول (ﷺ) کو الہدیٰ (یعنی قرآن حکیم) اور دین حق (یعنی اللہ تعالیٰ کی اطاعت کلی کے اصول پر مبنی نظام زندگی یعنی اسلام) کے ساتھ تاکہ غالب کر دے وہ (یعنی رسول) اسے (یعنی اللہ کی اطاعت کے نظام کو) پورے کے پورے دین (یعنی نظام اطاعت یا نظام زندگی) پر!“

اس آیت مبارکہ کے مفہوم و معنی کی اس تفصیلی وضاحت کے ساتھ ہی عقلی اور منطقی طور پر بھی سمجھ لیجیے کہ نبی اکرم ﷺ کے لیے یہ اظہار دین الحق علی الدین کلہ کیوں ضروری تھا؟

اچھی طرح سمجھ لیا جانا چاہیے کہ آنحضرت ﷺ کے لیے یہ اظہار دین حق دو وجوہات کی بنا پر لازمی و لا بدی تھا:

(۱) ایک اس لیے کہ دین اپنی فطرت کے اعتبار ہی سے غلبہ چاہتا ہے اور وہ نظام اطاعت بے معنی ہے جو فی الواقع قائم و نافذ نہ ہو۔

اس اعتبار سے دین اور مذہب میں آسمان اور زمین کا سافرق و تفاوت ہے۔ مذہب اصلاً ایک جزوی شے ہے اور کبھی دین کے تحت رہ کر گزارہ کر سکتا ہے جس طرح غلبہ اسلام

کے زمانے میں عیسائیت، یہودیت اور مجوسیت یا بدھ مت اور ہندومت ایسے مذاہب
 ”يُعْطُوا الْجِزْيَةَ عَنْ يَدٍ وَهُمْ صَاغِرُونَ“^(۱) کی کیفیت کے ساتھ زندہ رہے یا غلبہ انگریز
 کے زمانے میں اسلام ایک مذہب کی صورت اختیار کر کے زندہ^(۲) رہا۔۔۔۔۔ جبکہ دین
 ایک کلی حقیقت ہے جس کے کوئی معنی ہی نہیں اگر وہ غالب نہ ہو۔ چنانچہ جس طرح دو
 تلواریں ایک میان میں نہیں سما سکتیں یا جمہوریت اور ملوکیت یا کپٹلزم اور کمیونزم کسی خطہ
 زمین پر بیک وقت قائم نہیں ہو سکتے اسی طرح دو دین بھی کسی جگہ ہمسرا اور ہم پلہ ہو کر نہیں رہ
 سکتے۔ اور ان کے مابین مفاہمت (detente) یا پرامن بقائے باہمی (peaceful
 co-existence) کی کوئی صورت اس کے سوا موجود نہیں ہے کہ ان میں سے ایک تو
 دین ہی کی حیثیت میں رہے اور غالب ہو اور دوسرا سمٹ اور سکڑ^(۳) کر مذہب کی حیثیت
 اختیار کر لے اور مغلوب ہو کر رہنے پر راضی ہو^(۴) جائے!

دین و مذہب کے مابین فرق و امتیاز کے ضمن میں دو حقیقتیں اور بھی پیش نظر ہونی چاہئیں:
 ایک یہ کہ لفظ مذہب پورے قرآن حکیم میں کہیں نہیں آیا اور حدیث نبویؐ کے پورے
 ذخیرے میں بھی یہ لفظ عام معروف اصطلاحی معنوں میں کہیں مستعمل نہیں ہوا۔ بعد میں بھی
 اس لفظ کا استعمال بالکل صحیح طور پر ہوا مختلف فقہی مدرسہ ہائے فکر کے لیے۔ جیسے مذہب حنفی،
 مذہب مالکی، مذہب شافعی، مذہب حنبلی اور مذہب اہل حدیث جن کی حیثیت دین اسلام کے
 اصل شجرہٴ ثابۃ کی فروع اور شاخوں سے زیادہ کچھ نہیں ہے!

(۱) التوبة: ۲۹: ”دیتے ہوئے جزیہ اپنے ہاتھ سے چھوٹے ہو کر!“

(۲) جس کی صحیح ترین تصویر ہے علامہ اقبالؒ کے اس شعر میں

ملاکو جو ہے ہند میں سجدے کی اجازت

ناداں یہ سمجھتا ہے کہ اسلام ہے آزاد!

(۳) بندگی میں گھٹ کے رہ جاتی ہے اک جوئے کم آب

اور آزادی میں بحر بیکراں ہے زندگی!! (اقبال)

(۴) اس اعتبار سے غور کیا جائے تو سورۃ التوبہ کی محولہ بالا آیت کے الفاظ ”وَهُمْ صَاغِرُونَ“ کا

مفہوم پوری طرح نکھر کر سامنے آ جاتا ہے!

دوسرے یہ کہ اگر چہ رسولوں کی لائی ہوئی شریعتوں میں اختلاف ہوتا رہا ہے جیسے شریعت موسویٰ اور شریعت محمدیٰ کے مابین عبادات اور معاملات کے تفصیلی احکام میں نمایاں فرق ہے تاہم از حضرت آدم تا آنحضرتؐ جملہ انبیاء و رسل کا دین ایک ہی تھا، فحوائج آیات قرآنی:

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى﴾ (الشورى: ۱۳)

”مقرر کیا اُس (اللہ نے) تمہارے لیے (اے مسلمانو) دین کے طور پر وہی جس کی وصیت کی تھی اُس نے نوحؑ کو اور جو وحی کیا ہم نے (اے نبیؑ) تمہاری طرف، اور جس کی وصیت کی تھی ہم نے ابراہیمؑ اور موسیٰ اور عیسیٰ (علیہم السلام) کو۔“

(۲) نبی اکرم ﷺ کے لیے اظہار دین الحق علی الدین کلمہ، اس لیے بھی ضروری تھا کہ اعلیٰ سے اعلیٰ اور عمدہ سے عمدہ نظام اجتماعی بھی جب تک بالفعل قائم کر کے اور عملاً چلا کے نہ دکھا دیا جائے بس ایک خیالی جنت (utopia) کی حیثیت رکھتا ہے اور رسالت محمدیٰؐ کی جانب سے نوع انسانی پر ”شہادت“ اور اتمام حجت اور قسطِ عذر“ (جو سلسلہ رسالت کی غرض اصلی ہے!) کا حق اس وقت تک ادا نہ ہو سکتا تھا جب تک آپ اُس دین حق کو بالفعل قائم و نافذ کر کے نہ دکھا دیتے جس کے ساتھ آپ مبعوث فرمائے گئے تھے۔ چنانچہ واقعہ یہ ہے کہ اگر آنحضرت ﷺ نے مسلسل محنت و مشقت اور پیہم سعی و جہد سے ’غلبہ دین حق‘ کی صورت میں وہ نظام عدل اجتماعی بالفعل قائم نہ کر دیا ہوتا۔ جو بعد میں خلافت راشدہ کے دوران بالکل اسی شان کے ساتھ پھلا پھولا جیسے ایک بند کلی کھل کر پھول بنتی ہے اور اس کے دوران نوع انسانی کے سامنے یہ ’معجزات‘ عملاً رونما نہ ہو جاتے کہ ”انسانی حریت، اخوت اور مساوات“ صرف وعظ کے موضوعات نہیں ہیں بلکہ حقیقت اور واقعہ کا روپ بھی دھار سکتے ہیں^(۱) اور نہ صرف یہ کہ نظام عائلی میں مرد کی قومیت کے باوجود عورت

(۱) ایچ۔ جی۔ ویلز (H.G. Wells) کو آنحضرت ﷺ سے جو بغض و عداوت ہے وہ ان ریکرک

کو ایک انتہائی باعزت اور باوقار مقام دیا جاسکتا ہے بلکہ یہ بھی کہ نظامِ سیاسی میں کامل آزادی رائے کے باوصف نظم اور ڈسپلن بھی برقرار رکھا جاسکتا ہے بلکہ عدل و انصاف کے جملہ تقاضے بھی باحسن وجوہ پورے کیے جاسکتے ہیں۔ اور اس سے بھی آگے بڑھ کر یہ کہ نظامِ معاشی کے ضمن میں انفرادی ملکیت اور ذاتی مفاد کے جذبہ محرکہ کو برقرار رکھتے ہوئے بھی دولت کی تقسیم اور سرمائے کی گردش کا ایک حد درجہ معتدل اور نہایت عادلانہ و منصفانہ نظام قائم کیا جاسکتا ہے ---- تو اس دور کے انسان پر 'دین حق' کی جانب سے "اتمامِ حجت" کیسے ہو سکتا جس کے فاتح ہیں آنحضور ﷺ اور کیسے واضح ہو سکتی یہ حقیقت کہ انسان نظامِ اجتماعی کے ضمن میں جس خیر (good) یا قدر (value) کا بھی تصور کر سکے وہ اسے بہت کم و کمال اور بنیافت توازن و اعتدال موجود پائے اس نظام میں جو آج سے چودہ سو سال قبل قائم کیا محمد رسول اللہ ﷺ نے اور بالکل یہ محسوس ہو کہ نظامِ عدلِ اجتماعی کے ضمن میں

◀ حملوں سے ظاہر ہے جو اس نے آنحضور ﷺ کی ذاتی اور خصوصاً عائلی زندگی پر کیے ہیں۔ بایں ہمہ وہ اپنی تالیف (A concise history of the World) میں یہ تسلیم کرنے پر مجبور ہو گیا کہ "انسانی حریت، اخوت اور مساوات کے وعظ تو اگرچہ دنیا میں پہلے بھی بہت کہے گئے تھے۔ چنانچہ مسیحِ ناصری کے یہاں بھی ان کا بڑا ذخیرہ موجود ہے لیکن نوعِ انسانی کی تاریخ میں پہلی بار ان اصولوں پر مبنی نظامِ عملاً قائم کر کے دکھایا محمد نے" (ﷺ)۔ یہ روشن ترین مثال ہے عربی زبان کی ایک کہادت کی کہ "الفصل ماشہدت به الاعداء" (اصل کمال وہ ہے جس کا اعتراف کرنے پر دشمن بھی اپنے آپ کو مجبور پائے)

(۱) چنانچہ یہ 'معجزہ' نہیں تو اور کیا ہے جو چودھویں صدی ہجری اور بیسویں صدی عیسوی میں ظاہر ہوا کہ جب ہندوستان کی آزادی کا وقت قریب آیا تو یہاں کا ایک ہندو مہاتما (گانگھی) مجبور ہو گیا کہ اپنے ہم قوم وہم مذہب لوگوں سے کہے کہ تمہارے سامنے نمونے کے طور پر حضرت ابو بکر اور حضرت عمر کا دورِ حکومت رہنا چاہیے (نہ کہ رامائن اور مہا بھارت اور مہا جیت یا چندر گپت موریا کا!)۔ واضح رہے کہ یہ الفاظ آنجہانی موہن داس کرم چند گانگھی نے اپنے رسالے 'ہریجن' میں ۱۹۳۷ء میں اس وقت لکھے تھے جب برطانوی ہند میں پہلی بار صوبائی وزارتیں بنی تھیں اور چونکہ مسلم لیگ نے ۱۹۳۶ء کے انتخابات کا مقاطعہ کیا تھا لہذا پورے ہندوستان میں کانگریس ہی نے وزارتیں بنائی تھیں!

نوع انسانی کی ساری ذہنی تگ و دو اور عملی بھاگ دوڑ گویا نظام محمدی تک رسائی کی سعی و کوشش ہے، بقول علامہ اقبال:

ہر کجا بینی جہانِ رنگ و بو آنکہ از خاش بروید آرزو!
یا ز نورِ مصطفیٰ او را بہاست یا ہنوز اندر تلاشِ مصطفیٰ است
گویا آنحضور ﷺ پر اتمامِ نعمت شریعت اور تکمیلِ دین اور ختم و
اکمالِ نبوت و رسالت کا لازمی تقاضا تھا کہ آپ کی بعثت کا مقصد
یہ قرار پاتا کہ آپ انذار و تبشیر، دعوت و تبلیغ، وعظ و نصیحت، تعلیم و
تربیت اور تزکیہ و اصلاح پر مستزاد تنظیم، ہجرت، جہاد اور قتال پر
مشتمل ایک انقلابی جدوجہد کے ذریعے باطل نظامِ زندگی کو بیخ و
بن سے اکھاڑ کر اس کی جگہ دین حق کو بالفعل قائم و نافذ کر دیں
اور نظامِ اطاعت خداوندی کو پورے نظامِ اطاعت پر عملاً غالب
کر دیں۔

چنانچہ یہی ہے آپ کے مقصد بعثت کی وہ اتمی و تکمیلی شان جس کے اعتبار سے
آپ انبیاء و رسول کی پوری جماعت میں ایک منفرد مقام اور ممتاز حیثیت کے مالک ہیں۔

داعی انقلاب

اس میں ہرگز کوئی شک نہیں کہ اگر دنیا کے عام داعیان انقلاب پر قیاس کرتے ہوئے
آنحضرت ﷺ کو بھی داعی انقلاب کے الفاظ سے یاد کیا جائے تو یہ یقیناً آپ کی تحقیر و توہین
ہے، لیکن اس میں بھی ہرگز کوئی شک نہیں کہ داعی انقلاب کا اطلاق اگر نسل آدم کے کسی فرد
پر تمام و کمال ہو سکتا ہے تو وہ صرف محمد رسول اللہ ﷺ ہیں! اس لیے کہ تاریخ
انسانی کے دوران اور جتنے بھی انقلاب آئے وہ بشمول انقلابِ فرانس و انقلابِ روس سب
کے سب جزوی تھے اور ان سے حیاتِ انسانی کے صرف کسی ایک گوشے ہی میں تبدیلی رونما
ہوئی جیسے انقلابِ فرانس سے نظامِ سیاسی اور ہیئتِ حکومت میں اور انقلابِ روس سے نظامِ
معیشت کے تفصیلی ڈھانچے میں جبکہ نبی اکرم ﷺ نے جو انقلابِ عظیم دنیا میں برپا کیا اس

سے پوری انسانی زندگی میں تبدیلی رونما ہوئی اور عقائد و نظریات، علوم و فنون، قانون و اخلاق، تہذیب و تمدن، معاشرت و معیشت اور سیاست و حکومت الغرض حیاتِ انسانی کا کوئی گوشہ بھی بدلے بغیر نہ رہا۔

انقلابی جدوجہد

رہی آپ کی انقلابی جدوجہد تو واقعہ یہ ہے کہ اس اعتبار سے بھی نسلِ انسانی کی پوری تاریخ میں کوئی دوسری مثال موجود نہیں ہے کہ کسی ایک ہی شخص نے انقلابی فکر بھی پیش کیا ہو، پھر دعوت کا آغاز بھی خود ہی کیا ہو، پھر تنظیمی مراحل بھی آپ ہی طے کیے ہوں اور پھر اس انقلابی جدوجہد کو کشمکش اور تصادم کے جملہ مراحل اور ہجرت و جہاد و قتال کی تمام منازل سے گزر کر کامیابی سے ہمکنار بھی کر دیا ہو۔ اور یہ نہایت محیر العقول کارنامہ اور حد درجہ عظیم معجزہ ہے نبی اکرم ﷺ کا کہ آپ نے ایک فردِ واحد سے دعوتِ حق کا آغاز فرما کر کل ۲۳ برس (اور بھی قمری) کی مختصر سی مدت میں اعلاءِ کلمۃ اللہ کا حق ادا فرما دیا اور سر زمین عرب پر دینِ حق کو بالفعل غالب و نافذ فرما دیا۔ فصلی اللہ علیہ وسلم و فداہ آبائنا و امہاتنا!

نبوی طریق کار

رہا یہ سوال کہ یہ عظیم تبدیلی کیسے رونما ہوئی اور انقلابِ محمدی کا منہاجِ اساسی کیا ہے؟ اور آپ کی انقلابی جدوجہد کن کن مراحل سے گزری؟ تو یہ بجائے خود ایک مستقل موضوع ہے، جس پر کسی اور صحبت میں گفتگو ہوگی!

(۱) مغربی مفکرین کی نا سچھی

ایک یہ کہ نبی اکرم ﷺ کے مقصدِ بعثت کے اسی اساسی و تکمیلی پہلو کو نہ سمجھنے کے باعث سخت ٹھوکریں کھائی ہیں آخضور ﷺ کی سیرت طیبہ کے فہم میں مغربی مفکرین یا مستشرقین نے۔ ان بے چاروں کے سامنے بعثتِ انبیاء و رسل کی اساسی غرض و غایت تو ہے چنانچہ وہ یہ تو جانتے ہیں کہ نبی و رسول داعی بھی ہوتے ہیں اور مبلغ بھی، معلم بھی ہوتے ہیں اور مربی و محرک بھی، بشیر بھی ہوتے ہیں اور نذیر بھی، واعظ بھی ہوتے ہیں اور ناصح بھی، ریفارمر (reformer) بھی ہوتے ہیں اور مصلح بھی لیکن چونکہ ان پر ختمِ نبوت اور تکمیل

رسالت کے تقاضے واضح نہیں ہیں لہذا یہ بات ان کی سمجھ سے بالاتر ہے کہ کوئی نبی یا رسول صاحب سیف بھی ہو سکتا ہے اور صاحب علم بھی سپہ سالار بھی ہو سکتا ہے اور مدبر و سیاست دان بھی۔ چنانچہ جب وہ آنحضور ﷺ کی شخصیت مبارکہ میں یہ جملہ کمالات پہلو بہ پہلو دیکھتے ہیں تو سخت خلجان میں مبتلا ہو جاتے ہیں چنانچہ ان میں سے کوئی تو آپ کو نبی یا رسول ماننے سے ہی صریحاً انکار کر دیتا ہے اور آپ کی عظمت صرف بطور انسان تسلیم کر کے رہ جاتا ہے^(۱) کوئی ایسی احمقانہ بات کہہ بیٹھتا ہے کہ ”محمد بحیثیت نبی تو ناکام ہو گئے البتہ بحیثیت مدبر و سیاست دان کامیاب ہو گئے“^(۲) اور کوئی آپ کی شخصیت کو دو مستقل حصوں میں منقسم کر بیٹھتا ہے چنانچہ اسے ”مکے والا محمد“ اور نظر آتا ہے اور ”مدینے والا“^(۳) اور! فلعنة الله على الجاهلین!

(۲) اُمت کا فرض منصبی

اور دوسرے یہ کہ آیا نبی اکرم ﷺ کے مقصد بعثت کی تکمیل جملہ اعتبارات سے بہ تمام وکمال ہو چکی ہے یا وہ کسی پہلو یا اعتبار سے ہنوز شرمندہ تکمیل ہے اور اگر بات دوسری ہے اور صورت واقعہ یہ ہے کہ

”وقت فرصت ہے کہاں کام ابھی باقی ہے نور توحید کا اتمام ابھی باقی ہے!“

(۱) جیسے پروفیسر منگمری واٹ کے الفاظ:

ONE OF THE GREATEST SONS OF ADAM

یا جیسے ڈاکٹر مائیکل ہارٹ کے الفاظ:

THE ONLY MAN IN HISTORY WHO WAS SUPREMELY

SUCCESSFUL ON BOTH THE RELIGIOUS AND SECULAR LEVELS

(۲) جیسے پروفیسر ٹائن بی نے کہا:

MUHAMMAD FAILED AS A PROPHET BUT SUCCEEDED AS A STATESMAN

(۳) جو وہم پیدا کرنا چاہا ہے پروفیسر منگمری واٹ نے آنحضور ﷺ کی سیرت پر دو مستقل کتابیں تصنیف کر کے ایک MUHAMMAD AT MEECA اور دوسری

MUHAMMAD AT MEDINA

تو کیا اُمت صرف عید میلاد النبی منا کر یا جلسے کر کے اور جلوس نکال کر یا ذوق و شوق کے ساتھ درود و سلام بھیج کر اپنے فرض منصبی سے عہدہ برآ ہو جاتی ہے؟ ظاہر ہے کہ اس کا جواب نفی میں ہے اور صورت واقعہ و اقتضایہ ہے کہ

”وائے ناکام متاعِ کارواں جاتا رہا کارواں کے دل سے احساسِ زیاں جاتا رہا!“
تاہم

اک طرزِ تغافل ہے سو وہ ان کو مبارک اک عرضِ تمنا ہے سو ہم کرتے رہیں گے! کے مصداق گزارش ہے ---- کہ اچھی طرح سمجھ لیجیے کہ ختمِ نبوت و رسالت کا ایک لازمی نتیجہ یہ ہے کہ جو کام آنحضرت ﷺ سے قبل انبیاء و رسل کیا کرتے تھے آپ کے بعد اب وہ سب کے سب آپ کی اُمت کے ذمے ہیں۔ گویا خواہ دعوت و تبلیغ، انذار و تنبیہ، تعلیم و تربیت اور اصلاح و تزکیہ پر مشتمل فریضہ شہادتِ حق ہو جو بعثتِ انبیاء و رسل کی غرضِ اصلی اور غایتِ اساسی ہے خواہ اعلاءِ کلمۃ اللہ اقامتِ دین اور اظہارِ دین حق علی الدین کلمہ پر مشتمل بعثتِ محمدی کا مقصد امتیازی اور منتہائے خصوصی ہو، جملہ اہلِ عرض اور جمیع کرۃ ارضی کے اعتبار سے یہ سارے فرائض اب ان لوگوں پر عائد ہوتے ہیں جو آنحضرت کے نام لیوا ہیں اور آپ کے نام نامی سے منسوب ہونے پر فخر کرتے ہیں اور آپ کی اُمت میں ہونے کو موجبِ سعادت جانتے ہیں۔

اچھی طرح سمجھ لیجیے کہ چونکہ نبی اکرم ﷺ پر نبوت و رسالت کا سلسلہ ختم ہو گیا لہذا آپ دو بعثتوں کے ساتھ مبعوث ہوئے، ایک اپنے زمانے کے اہل عرب کی جانب اور دوسری تا قیامِ قیامت پوری نوعِ انسانی کی جانب چنانچہ سورۃ الحجۃ میں بھی فرمایا گیا کہ آپ ”امیین“ کے لیے بھی مبعوث ہوئے اور ”آخرین“ کے لیے بھی اور آغازِ کلام میں آنحضرت ﷺ کے جس خطبے سے اقتباس دیا گیا اس میں بھی آپ ﷺ نے فرمایا:

((إِنِّي لَرَسُولُ اللَّهِ إِلَيْكُمْ خَاصَّةً وَاللَّي نَاسٍ كَافَّةً))

”میں یقیناً اللہ کا فرستادہ ہوں تمہاری طرف خصوصاً اور پوری نوعِ انسانی

کی جانب بالعموم!“

ان میں سے ”بعثتِ اولیٰ“ کے جملہ فرائض ”شہادتِ علی الناس“ اور ”اظہارِ دین

حق علی الدین کلہ“ دونوں کے اعتبار سے آپؐ نے بنفس نفیس ادا فرمادیئے خواہ اس میں مخالفت ہوئی یا مزاحمت، تمسخر ہو یا استہزاء، ذہنی کوفت کا سامنا ہو یا جسمانی اذیت کا، مصیبتیں آئیں یا مشکلات، محنت کرنی پڑی یا مشقت، پھر خواہ شعب بنی ہاشم کا دور آیا یا یوم طائف اور ہجرت کا مرحلہ آیا یا جہاد کا۔ خواہ غار ثور میں چھپنے کی نوبت آئی یا سراقہ ابن مالک کے تعاقب کی، اور بدر کا معرکہ پیش آیا یا احد کا۔ اور خواہ مصعب بن عمیر کی بے گور و کفن لاش سامنے آئی یا حمزہؓ ابن عبدالمطلب کا اعضاء بریدہ لاش، خواہ خندق کا مرحلہ آیا یا حنین کا اور خواہ خیبر کی مہم سر کرنی پڑی یا تبوک کی، آپ کے پائے ثبات میں کہیں لغزش نہ آئی اور

”یا تن رسد بہ جاناں یا جاں زتن بر آید!“

کے مصداق آپؐ اپنے فرض منصبی کی ادائیگی میں لگے رہے!

حتیٰ کہ تینیس برس کی محنت شاقہ کے نتیجے میں حق کا بول بالا واقعاً بالا ہو گا، کلمہ حق بالفعل سب سے بلند ہو گیا اور سرزمین عرب پر دین حق کا پرچم فی الواقع لہرانے لگا تا آنکہ حجۃ الوداع کے موقع پر جمیع اطراف و اکناف عرب سے آئے ہوئے کم از کم تعداد کے مطابق چالیس ہزار اور بعض دوسری روایات کے مطابق سوالا کھ افراد کے اجتماع سے ”آلَا هَلْ بَلَّغْتُ؟“ (۱) کے جواب میں یہ گواہی لینے کے بعد کہ: نَشْهَدُ أَنَّكَ قَدْ بَلَّغْتَ وَآذَيْتَ وَنَصَحْتَ!“ (۲) آپؐ چند ہی ماہ کے اندر اندر رفیق اعلیٰ کی طرف رحلت فرما گئے، اِنَّا لِلّٰهِ وَاِنَّا اِلَيْهِ رَاجِعُونَ!

آپؐ کے بعد آپؐ کی بعثت عامہ کی جملہ ذمہ داریاں امت کے کاندھوں پر آگئیں
فہو اے آیت قرآنی:

﴿لَيَكُونَنَّ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَيَّ
النَّاسِ﴾

(۱) ”میں نے (آپؐ لوگوں تک پیغام الہی) پہنچا دیا یا نہیں؟“

(۲) ”ہم گواہ ہیں کہ آپؐ نے تبلیغ بھی فرمادی امانت ادا فرمادی اور (ہماری) خیر خواہی کا حق بھی ادا فرمادیا!“

چنانچہ صحابہ کرام رضوان اللہ علیہم اجمعین نے جو آپ کے حقیقی جانشین تھے، خلافت راشدہ کے دوران جو واقعاً خلافت علی منہاج النبوة تھی، آپ کی جانب سے تبلیغ دین و شہادت علی الناس، 'اقامت دین' اور اظہار دین حق علی الدین کلمہ کے فرائض ادا کیے اور تیس سال کی قلیل سی مدت میں اللہ کے دین کا پرچم اس وقت کی معلوم دنیا کے ایک بہت بڑے حصے پر لہرایا۔

اور اس کے بعد شروع ہوا زوال و انحطاط کا وہ عمل جو مسلسل تیرہ صدیوں تک جاری رہا تا آنکہ اس صدی کے آغاز میں نوبت یہاں تک پہنچی کہ وہ دین حق جو پورے روئے ارضی پر غالب ہونے کے لیے نازل ہوا تھا "غریب الغرباء" بن کر رہ گیا۔ بقول مولانا الطاف حسین حالی مرحوم۔

اے خاصہ خاصانِ رسل وقت دعا ہے اُمت پہ تری آ کے عجب وقت پڑا ہے
وہ دیں جو بڑی شان سے نکلا تھا وطن سے پردیس میں وہ آج غریب الغرباء ہے!

----- (ذکر) -----

پستی کا کوئی حد سے گزرنا دیکھے اسلام کا گر کر نہ ابھرنا دیکھے!
مانے نہ کبھی کہ مد ہے ہر جزر کے بعد دریا کا ہمارے جو اُترنا دیکھے!
الغرض آج کی گفتگو کا حاصل یہ ہے کہ ضرورت ہے کہ اب پھر اُمت محمد علیٰ صاحبہا الصلوٰۃ والسلام اپنے فرض منصبی کو پہچانے اور اُس سے عہدہ برآ ہونے کے لیے ایک عزم نو کے ساتھ کمر بستہ ہو جائے تاکہ بعثت محمدی کا مقصد تمام و کمال پورا ہو اور پورے کرۃ ارضی پر دین محمدی کا پرچم لہرا اُٹھے۔

کی محمد سے وفا تو نے تو ہم تیرے ہیں یہ جہاں چیز ہے کیا لوح و قلم تیرے ہیں

اللَّهُمَّ اَنْصُرْ مَنْ نَصَرَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ وَاجْعَلْنَا
مِنْهُمْ وَاخْذِلْ مَنْ خَذَلَ دِينَ مُحَمَّدٍ ^{صَلَّى اللَّهُ عَلَيْهِ وَسَلَّمَ} وَلَا تَجْعَلْنَا مِنْهُمْ

----- آمِينَ يَا رَبَّ الْعَالَمِينَ -----

انقلابِ نبویؐ

کا اساسی منہاج

اس میں ہرگز کوئی شک نہیں کہ اگر دنیا کے عام داعیان انقلاب پر قیاس کرتے ہوئے آنحضور ﷺ کو داعی انقلاب کے الفاظ کیا جائے تو یہ یقیناً آپؐ کی تحقیر و توہین ہوگی۔ لیکن واقعہ یہ ہے کہ اس میں بھی ہرگز کسی شک و شبہ کی گنجائش نہیں کہ ”داعی انقلاب“ کا اطلاق اگر نسل آدم کے کسی فرد پر بہ تمام و کمال ہو سکتا ہے تو وہ صرف محمد رسول اللہ ﷺ ہیں۔ اس لیے کہ تاریخ انسانی کے دوران اور جتنے بھی انقلاب آئے وہ بشمول انقلاب فرانس و انقلاب روس سب کے سب جزوی تھے اور ان کے نتیجے میں حیات انسانی کے صرف کسی ایک گوشے میں تبدیلی رونما ہوئی۔ جیسے انقلاب فرانس سے نظام سیاست و حکومت میں اور انقلاب روس سے نظام معیشت کے تفصیلی ڈھانچے میں جبکہ نبی اکرمؐ نے جو انقلاب عظیم دنیا میں برپا کیا اس سے پوری انسانی زندگی میں تبدیلی رونما ہوئی اور عقائد و نظریات، علوم و فنون، قانون و اخلاق، تہذیب و تمدن، معاشرت و معیشت اور سیاست و حکومت الغرض حیات انسانی کا کوئی ایک گوشہ بھی بدلے بغیر نہ رہا۔

مزید برآں اس اعتبار سے بھی نسل انسانی کی پوری تاریخ میں کوئی دوسری مثال موجود نہیں ہے کہ کسی ایک ہی شخص نے انقلابی فکر بھی پیش کیا ہو، پھر دعوت کا آغاز بھی خود ہی کیا ہو، پھر تنظیمی مراحل بھی خود ہی طے کیے ہوں اور پھر اس انقلابی جدوجہد کو کشمکش اور تصادم کے جملہ مراحل سے گزار کر خود ہی کامیابی سے ہمکنار بھی کر دیا ہو۔ کون نہیں جانتا کہ انقلاب فرانس اس فکر کے نتیجے میں رونما ہوا جو ولٹیئر اور روسوائے بیسیوں مصنفوں کی تالیفات کے ذریعے تخلیق پایا اور پھیلا۔ لیکن انقلاب عملاً کچھ اوباش لوگوں کے ہاتھوں برپا ہوا اور اس کی

بالفعل رہنمائی میں ان مفکرین کا کوئی حصہ نہیں۔ اسی طرح انقلابِ روس کی اساس اس فکر پر قائم ہوئی جو مارکس نے اپنی شہرہ آفاق تصنیف ’’داس کاپیٹل‘‘ کے ذریعے پیش کیا لیکن خود مارکس کی زندگی میں کسی ایک گاؤں میں بھی انقلاب کے عملاً برپا ہونے کا امکان پیدا نہ سکا۔ اگرچہ بعد میں ایک فعال شخص لینن نے اس فکر کے ذریعے انقلاب برپا کر دیا۔۔۔۔۔ اس پس منظر میں دیکھا جائے تو واقعہ یہ ہے کہ یہ ایک نہایت محیر العقول کارنامہ اور حد درجہ عظیم معجزہ ہے نبی اکرم ﷺ کا کہ آپ نے ایک فرد واحد سے دعوت کا آغاز فرما کر کل ۲۳ برس میں اور وہ بھی ستمی نہیں قمری، انقلابِ اسلامی کی تکمیل فرمادی اور ایک وسیع و عریض خطے پر دینِ حق کو اپنے سماجی، معاشی اور سیاسی ڈھانچے سمیت بالفعل قائم و نافذ کر دیا۔ فصلی اللہ علیہ وعلی آلہ واصحابہ وسلم تسلیما کثیرا کثیرا وفداہ آباءنا وامہاتنا!

ایک فرد واحد کی مختصر سی زندگی کے بائیس سالوں میں تاریخِ انسانی کے عظیم ترین اور ہمہ گیر ترین انقلاب کے از ابتداء تا انتہاء جملہ مراحل طے پا جانے کا نتیجہ یہ نکلا کہ آنحضرتؐ کی حیاتِ طیبہ کے دوران حالات و واقعات کی رفتار اتنی تیز اور انقلابی عمل کا زور (tempo) اتنا شدید نظر آتا ہے کہ سیرتِ مطہرہ کے مطالعے میں بالعموم نگاہیں صرف تصادم و کشمکش کے مختلف مراحل و مظاہر میں الجھ کر رہ جاتی ہیں اور جس طرح کسی زور شور سے بہنے والی پہاڑی ندی کو دیکھتے ہوئے انسان بالعموم اس کی سطح کے ہیجان و اضطراب ہی سے مبہوت سا ہو کر رہ جاتا ہے اور اس کی گہرائی کے بارے میں سوچنے کا موقع ہی اسے نہیں ملتا۔ اسی طرح انقلابِ نبویؐ کا اساسی منہاج بھی نگاہوں سے اوجھل رہ گیا ہے۔ چنانچہ اول اول تو سیرتِ مطہرہ سے متعلق جو مواد جمع ہوا تھا، وہ تھا ہی سارے کے سارا مغازی پر مشتمل۔ تا حال بھی سیرتِ مبارکہ کے مطالعے میں اصل توجہ مرکوز رہتی ہے ہجرت سے پہلے کی passive resistance پر جس کے اہم نقوش ہیں تمام مسلمانوں پر بالعموم اور غلاموں پر بالخصوص شدید بہیمانہ تشدد (persecution) ہجرتِ حبشہ، شعب بنی ہاشم، یوم طائف، فیصلہ قتلِ نبویؐ، محاصرہ کا شانہ نبوت، غارِ ثور اور تعاقب سراقہ ابن مالک۔۔۔۔۔ اور ہجرت کے بعد کے اقدام اور active resistance پر جس کے اہم اور نمایاں

نشانات ہیں قریش کی معاشی ناکہ بندی بدر اُحد اور احزاب کا مسلح تصادم جس میں عارضی سا واقعہ ہوا صلح حدیبیہ سے جس کے ختم ہوتے ہی تصادم دو گونہ ہو گیا۔ یعنی اندرون عرب بھی جس کے اہم نقوش ہیں فتح خیبر، فتح مکہ اور غزوہ حنین اور بیرون عرب بھی جس کے نمایاں نشانات ہیں غزوہ موتہ اور سفر تبوک۔

حضرت اکبر الہ آبادی کے اس حد درجہ سلیس لیکن نہایت پر معنی شعر کے مصداق کہے

خدا کے کام دیکھو بعد کیا ہے اور کیا پہلے
نظر آتا ہے مجھ کو بدر سے غارِ حرا پہلے!

غور کرنا چاہیے کہ آنحضرتؐ کی عظیم انقلابی جدوجہد کی تہ میں کارفرما وہ اصل طریق کار اور اساسی منہج عمل کیا تھا جس کے ذریعے وہ مردانِ کارفرما ہم ہوئے جنہوں نے آیہ قرآنی:

﴿مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَسْتَنْظِرُ ۚ وَمَا بَدَّلُوا بَدِيلًا ۗ﴾ (۳۳)

(الاحزاب: ۲۳)

”اہل ایمان میں وہ جو ان میں سے وہ بھی ہیں جنہوں نے پورا کر دکھایا وہ عہد جو انہوں نے اللہ سے کیا تھا پس ان میں سے وہ بھی ہیں جو اپنی نذر پیش کر کے سرخرو ہو چکے اور وہ بھی ہیں جو منتظر ہیں کہ کب ان کی باری آئے اور وہ بھی اللہ کی راہ میں سرکٹا کر سبکدوش ہو جائیں۔ بہر صورت انہوں نے اپنے موقف سے سرموتبدیلی نہیں کی۔“

کے مصداق انقلابِ نبویؐ کے شجرہ طیبہ کو اپنے خون سے سینچا اور اپنی ہڈیوں اور گوشت پوست کے کھاد سے پروان چڑھایا۔

بناکردند خوش رسے بن خاک و خون غلطیدن
خدا رحمت کند ایں عاشقانِ پاک طینت را

قرآن حکیم کی چار اہم اصطلاحات

اس سوال کے جواب کے لیے جب ہم قرآن حکیم کی جانب رجوع کرتے ہیں تو حیرت ہوتی ہے کہ اللہ تعالیٰ نے آنحضورؐ کے مقصد بعثت کے انقلابی پہلو کی وضاحت کے لیے اگر تین بار ان الفاظ مبارکہ کو دہرایا کہ:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَاهِرَهُ عَلَىٰ
الدِّينِ كُلِّهِ﴾

(التوبہ: ۳۳، الفتح، ۲۸ اور الصف: ۹)

”یعنی وہی ہے (اللہ) جس نے بھیجا اپنے رسول (ﷺ) کو اہدیٰ اور
’دین حق‘ کے ساتھ تاکہ غالب کر دے اس کو پورے کے پورے دین
پر!“

تو انقلاب نبویؐ کے اساسی منہاج کی وضاحت کے لیے بھی چار اہم اور بنیادی اصطلاحات
کو پرے چار بار دہرایا----- یعنی:

(۱) تلاوت آیات، (۲) تزکیہ نفوس، (۳) تعلیم کتاب اور (۴) تعلیم حکمت!

(۱) چنانچہ سب سے پہلے سورۃ البقرۃ کے پندرہویں رکوع کے آخر میں حضرت ابراہیمؑ اور
حضرت اسماعیلؑ کی دعا میں یہ الفاظ وارد ہوئے:

﴿رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ
وَإِنَّا مَنَاسِكُنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ ﴿۱۲۹﴾ رَبَّنَا
وَابْعَثْ فِيهِمْ رَسُولًا مِّنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ
وَ الْحِكْمَةَ وَ يَزَكِّيهِمْ ۗ إِنَّكَ أَنْتَ الْعَزِيزُ الْحَكِيمُ ﴿۱۳۰﴾﴾

”اے رب ہمارے ہم دونوں کو بھی اپنا فرمانبردار بنائے رکھ اور ہماری
نسل میں سے بھی ایک ایسی اُمت برپا کیج جو تیری فرمانبردار ہو اور ہمیں
تعلیم فرما ہماری عبادت کے طور طریقے۔ اور قبول فرما ہماری توبہ یقیناً تو

تو یہ قبول کرنے والا اور رحم فرمانے والا ہے۔ اور اے رب ہمارے تو
مبعوث فرمائیوں میں ان ہی میں سے ایک رسول جو ان کو سنائے تیری
آیتیں، اور انہیں تعلیم دے کتاب اور حکمت کی اور تزکیہ کرے ان کا۔ بے
شک تو ہی ہے سب پر غالب اور کامل حکمت والا۔“

(۲) پھر تین ہی رکوعوں کے بعد اٹھارویں رکوع کے آخر میں یہ واضح کرتے ہوئے کہا کہ
آنحضور کی بعثت دراصل اسی دعائے ابراہیمؑ و اسماعیلؑ علی نبینا وعلیہما الصلوٰۃ
والسلام کا ظہور ہے ان ہی اصطلاحات اربعہ کو دہرایا گیا:

﴿كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمُ الْبَيِّنَاتِ وَيُزَكِّيكُمْ
وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ
(۱۵۱)﴾

”چنانچہ بھیج دیا ہم نے تم میں ایک رسول تم ہی میں سے جو سناتا ہے تمہیں
ہماری آیات اور تزکیہ کرتا ہے تمہارا اور تعلیم دیتا ہے تمہیں کتاب اور حکمت
کی اور تعلیم دیتا ہے تمہیں ان چیزوں کی جنہیں تم نہیں جانتے تھے۔“

(۳) اگلی سورت یعنی سورہ آل عمران میں یہ مضمون مزید شان آور آن بان کے ساتھ وارد
ہوتا ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنْفُسِهِمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ
كَانُوا مِن قَبْلُ لَفِي ضَلَالٍ مُّبِينٍ (۱۶۳)﴾

”اللہ نے احسان عظیم فرمایا ہے اہل ایمان پر کہ اٹھایا ان میں سے ایک
رسول ان ہی میں سے جو سناتا ہے انہیں اس کی آیات اور تزکیہ کرتا ہے ان کا
اور تعلیم دیتا ہے انہیں کتاب اور حکمت کی اور یقیناً وہ تھے اس سے قبل کھلی
گمراہی میں۔“

(۴) آخری باریہ مضمون اٹھائیسویں پارے میں سورہ الجمعہ میں آتا ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفُئِي
ضَلَالٍ مُّبِينٍ ﴿٥٢﴾

”وہی ہے (اللہ) جس نے اٹھایا امیوں میں ایک رسول ان ہی میں سے جو سناتا ہے انہیں اس کی آیات اور تزکیہ کرتا ہے ان کا اور تعلیم دیتا ہے ان کو کتاب اور حکمت کی۔ یقیناً وہ تھے اس سے قبل کھلی گمراہی میں!“

اور یہاں اس کی اہمیت اس اعتبار سے بہت بڑھ جاتی ہے کہ سورۃ الجمعہ سے متصلاً قبل ہے سورۃ الصف جس کی مرکزی آیت وہی ہے جس میں آنحضورؐ کے مقصد بعثت کے انقلابی پہلو کو واضح کیا گیا ہے، یعنی:-

”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى
الدِّينِ كُلِّهِ“

گویا آنحضورؐ کا مقصد بعثت ہے: ’اظہار دین حق علی الدین کلہ
اور اُس کے لیے آپ کا طریق کار اور منج عمل ہے: تلاوت
آیات تزکیہ اور تعلیم کتاب و حکمت!

مقصد اور طریق کار

اس مقام پر ذرا توقف کر کے ایک اہم حقیقت پر غور کر لینا چاہیے اور وہ یہ کہ کسی بھی اہم کام کے لیے مقصد اور طریق کار دونوں نہایت اساسی اہمیت کے حامل ہوتے ہیں۔ مقصد میں آخری منزل پیش نظر رہتی ہے اور طریق کار میں ہر مرحلے کے لوازم پر توجہ دی جاتی ہے اور ظاہر ہے کہ ان دونوں کا توازن ہی کسی کام کے پایہ تکمیل تک پہنچنے کا ضامن بن سکتا ہے اور جو شخص یا گروہ بیک وقت ان دونوں کو ملحوظ نہ رکھ سکے وہ اپنی منزل کھوٹی کر بیٹھتا ہے۔ ماضی کی تاریخ بھی ایسی مثالوں سے بھری ہوئی ہے اور خود ہمارے گرد و پیش بھی اس کی زندہ مثالیں موجود ہیں کہ کبھی ایسا ہوتا ہے کہ کوئی شخصیت یا جماعت اپنے پیش نظر مقصد کے حصول کی عجلت میں درمیانی مراحل کو پھلانگ جانا چاہتی ہے اور کسی راہِ قصیر (short

(cut) کی دلدل میں ایسی پھنستی ہے کہ پھر لاکھ ہاتھ پاؤں مارنے کے باوجود اُس سے چھٹکارا نصیب نہیں ہوتا اور وہ راہِ قصیر اتنی طویل ہو جاتی ہے کہ ختم ہونے ہی میں نہیں آتی۔ گویا وہ کمبل کو چھوڑنا چاہے بھی تو کمبل اسے نہیں چھوڑتا۔ یہ دوسری بات ہے کہ وقفہ وقفہ سے اپنے متوسلین کی ہمت یہ کہہ کر بندھائی جاتی رہے کہ: بے

”اس موڑ سے آگے منزل ہے، مایوس نہ ہو دراتا جا!“

اور کبھی اس کے برعکس یہ ہوتا ہے کہ کوئی شخص یا گروہ ذریعے ہی کو مقصد بنا بیٹھتا ہے اور راستے ہی کو منزل قرار دے لیتا ہے۔ نتیجتاً ساری توانائیاں ایک دائرے میں حرکت کرتے رہنے میں صرف ہو جاتی ہیں اور اہل قافلہ وَهُمْ يَحْسَبُونَ أَنَّهُمْ يُحْسِنُونَ صُنْعًا کے مصداق صرف حرکت اور اس کی تیز رفتاری ہی کو دیکھ دیکھ کر خوش ہوتے رہتے ہیں۔

اب اگر اس حقیقت سے فرار ممکن نہیں کہ ہر کام کے لیے ایک مناسب طریق ہوتا ہے اور ہر مقصد کے لیے ہر طریق کار موزوں نہیں ہوتا تو جو لوگ خلافتِ علیٰ منہاج النبوة کے قیام کے خواہش مند ہوں ان کے لیے لازمی و لابدی ہے کہ وہ غور کریں کہ آنحضرتؐ کا اصل منہج عمل کیا تھا۔ مبادا وہ بھی متذکرہ بالا افراط و تفریط کا شکار ہو کر رہ جائیں!

اس ضمن میں کتنی پیاری ہے وہ بات جو امام مالکؒ نے فرمائی کہ لَا يَصْلِحُ آخِرُ هَذِهِ الْأُمَّةِ إِلَّا بِمَا صَلَّحَ بِهِ أَوَّلُهَا ”اس اُمت کے آخری حصے کی اصلاح نہ ہو سکے گی مگر صرف اسی طریق پر جس پر پہلے حصے کی کاپلٹ ہوئی تھی“۔۔۔۔ اور کتنی حیرت ناک بات ہے یہ حقیقت کہ دورِ نبویؐ سے اس قدر قرب کے باوصف ائمہ دین کو کتنی فکر تھی اس آخری دور کی جس میں ہم جی رہے ہیں!

اس ضمن میں ایک اور اہم حقیقت بھی قابل توجہ ہے اور وہ یہ کہ اگر کسی کا یہ خیال ہے کہ قرآن حکیم انقلابِ اسلامی کے لیے کسی منہج عمل کی جانب رہنمائی نہیں کرتا تو اسے محسوس کرنا چاہیے کہ یہ قرآن مجید پر بھی ایک سنگین طعن ہے اور اللہ تعالیٰ کے ساتھ بھی حد درجہ ناروا سوء ظن اس لیے کہ مسلمانوں پر خلافتِ علیٰ منہاج النبوة کے قیام کی سعی کو مستقلاً فرض اور واجب کر دینا لیکن اس کے لیے کسی واضح طریق کار کی نشاندہی نہ کرنا صریح ظلم قرار پائے

گا۔ سُبْحَانَهُ وَتَعَالَى عَمَّا يُصِفُونَ! اصل بات یہ ہے کہ ہم نے نہ تو فحوائے آیت مبارکہ: ﴿وَمَا قَدَرُوا اللَّهَ حَقَّ قَدْرِهِ﴾ ”اللہ تعالیٰ ہی عظمت کو نہ پہچانا“ نہ فحوائے آیت مبارکہ: ﴿أَفَلَا يَتَذَكَّرُونَ الْقُرْآنَ أَمْ عَلَى قُلُوبِ أَفْقَالٍهَا﴾ ”قرآن حکیم ہی پر غور کیا بلکہ اسے: ﴿بَدَأَ فَرِيقٌ مِّنَ الَّذِينَ أُوتُوا الْكِتَابَ كِتَابَ اللَّهِ وَرَأَى ظُهُورَهُمْ﴾ کے مصداق پس پشت ڈال دیا اور صرف حصول و ایصالِ ثواب کا آلہ بنا کر رکھ دیا۔

تو ہی ناداں چند کلیوں پر قناعت کر گیا
ورنہ گلشن میں علاج تنگی داماں بھی تھا

مرکز و محور۔ قرآن حکیم

اب ذرا ان چار اصطلاحات پر توجہ مرکوز فرمائیے جن میں نبی اکرم ﷺ کے اساسی منہج عمل کا بیان ہوا ہے تو سب سے نمایاں حقیقت جو سامنے آتی ہے وہ یہ ہے کہ ان سب کا مرکز و محور قرآن حکیم ہے! اس لیے کہ ان میں سے پہلی اور تیسری یعنی تلاوت آیات اور تعلیم کتاب تو بالبداہت قرآن مجید ہی سے متعلق ہیں۔ غور کرنے سے معلوم ہوتا ہے کہ دوسری اور چوتھی کا مدار بھی قرآن ہی پر ہے اس لیے کہ فحوائے الفاظ قرآنی: ﴿قَدْ جَاءَ تَكْوِيمٌ مَّوْعِظَةً مِّن رَّبِّكُمْ وَشِفَاءً لِّمَا فِي الصُّدُورِ﴾^(۱) (لوگو! آگئی ہے تمہارے پاس تمہارے رب کی جانب سے موعظت و نصیحت بھی اور جملہ امراض قلبی کی شفا بھی) تزکیہ نفوس، تصفیہ قلوب اور تجلیہ باطن درحقیقت ثمرہ ہے تلاوت آیات کا اور فحوائے آیت قرآنی: ﴿ذَلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ﴾^(۲) (یہ ہے وہ حکمت جو تیرے رب نے تجھ پر وحی فرمائی) حکمت بھی جز و لاینفک ہے قرآن حکیم کا!

گویا انقلابِ نبویؐ کا اساسی منہج عمل پورے کا پورا گھومتا ہے
قرآن مجید کے گرد، یا سادہ الفاظ میں یوں کہہ لیا جائے کہ
آنحضورؐ کا آلہ انقلاب ہے قرآن حکیم!

یہ ہے وہ حقیقت جسے نہایت سادہ اور سلیس الفاظ میں تو بیان کیا مولانا حالی نے کہ:

اتر کر حرا سے سوئے قوم آیا اور اک نسخہ کیمیا ساتھ لایا
اور حد درجہ پر شکوہ الفاظ میں بیان فرمایا علامہ اقبال نے کہ:

گر تو می خواہی مسلمان زیستن نیست ممکن جز بقرآں زیستن
آں کتابِ زندہ قرآن حکیم حکمت او لایزال است و قدیم
فاش گویم آنچه در دل مضر است این کتابے نیست چیزے دیگر است
مثل حق پنہاں و ہم پیدا ست او زندہ و پائندہ و گویا ست او
چوں بجاں در رفت جاں دیگر شود جاں چوں دیگر شد جہاں دیگر شود

گویا آن نخصور کی تعلیم و تربیت کا ثمرہ یہ تھا کہ قرآن حکیم: ”چوں بجا در رفت!“ کے مصداق صحابہ کرامؓ کے باطن میں سرایت کر گیا اور ان کے اذہان و قلوب اس کے نور سے منور ہو گئے۔ نتیجتاً ان کی زندگیوں میں ایک انقلابِ عظیم برپا ہو گیا۔ ان کی سوچ بدل گئی، ان کا فکر بدل گیا، ان کے عقائد بدل گئے، ان کی اقدار بدل گئیں، ان کے عزائم بدل گئے، ان کے مقاصد بدل گئے، ان کی آرزوئیں بدل گئیں، ان کی تمنائیں بدل گئیں، ان کے دن بدل گئے، ان کی راتیں بدل گئیں، ان کی صحیحیں بدل گئیں، ان کی شامیں بدل گئیں، ان کی زمین بدل گئی، ان کا آسمان بدل گیا، یہاں تک کہ اگر پہلے زندگی عزیز تھی تو اب موت عزیز تر ہو گئی! اور یہ ساری تبدیلی ثمرہ تھی ایک کتاب اور اس کے علم و حکمت کا اور اس کے معلم اور اس کی تعلیم و تربیت کا۔۔۔۔۔ فصلی اللہ علیہ وسلم! اسی لیے فرمایا آن نخصور نے کہ: ((انَّمَا بُعِثْتُ مُعَلِّمًا)) (میں تو صرف معلم بنا کر بھیجا گیا ہوں!) (1) واضح رہنا چاہیے کہ آن نخصور کا اصل ایجابی اور مثبت عمل صرف اور صرف تلاوت آیات و تزکیہ اور تعلیم کتاب و حکمت تھا۔ تصادم اور کشمکش کی وہ ساری صورتیں جن کا ذکر پہلے ہو چکا ہے اصلاً مظہر ہیں اس رد عمل کا جو ایک غلط نظام فکر و عمل کی جانب سے دعوت حق کے جواب میں پیش آنا لازم ہے۔ تاہم اصل عمل اور رد عمل کے تدارک کے لیے اختیار کی جانے والی تدابیر کے مابین فرق و امتیاز نہ کرنا بڑی

نا سمجھی ہے!

کتابِ الہی اور اس کے معلمِ مکی ذاتِ اقدس کی عظمت تو ظاہر ہے کہ بیان تو کجا تخیل و ادراک کی گرفت میں بھی نہیں آسکتی۔ موجودہ دور میں تو ایک عام انسان کی تصنیف^(۱) کا یہ اعجاز نگاہوں کے سامنے ہے کہ روئے زمین کے ایک بہت بڑے حصے پر جو نظام قائم ہے وہ سب اس کے ظہور و بروز کے سوا اور کچھ نہیں۔ غالباً اسی لیے کہا تھا علامہ اقبال مرحوم نے مارکس کے بارے میں کہ ع: ”نیست پیغمبر ولیکن در بغل دارد کتاب!“

تلاوت آیات

اس اجمال کی تفصیل قرآن حکیم کے طول و عرض میں تانے بانے کے مانند بنی ہوئی ہے۔ چنانچہ کارِ نبوت و رسالت کی تکمیل اور فرائضِ دعوت و تبلیغ کے جتنے پہلو قرآن مجید میں بیان ہوئے ہیں ان سب کا مبنی و مدار اور مرکز و محور خود قرآن ہی کو قرار دیا گیا ہے۔ اس ضمن میں طوالت کے خوف کے باوجود چند اشارات ضروری ہیں:

(۱) قرآن حکیم کی رو سے انبیاء و رسل کے فرائض میں سب سے زیادہ اساسی فریضہ و

انذار تبشیر کا ہے۔ چنانچہ سورۃ النساء میں بہت سے انبیاء و رسل کا ذکر کر کے فرمایا گیا:

﴿رُسُلًا مُّبَشِّرِينَ وَمُنذِرِينَ لِنَفْسٍ لِّئَلَّا يَكُونَ لِلنَّاسِ عَلَى اللَّهِ حُجَّةٌ

بَعْدَ الرُّسُلِ ط﴾

(یہ حضرات) رسول بنا کر بھیجے گئے بشارت دینے والے اور خبردار کرنے

والے تاکہ ان (کی بعثت) کے بعد لوگوں کے پاس خدا کے سامنے کوئی

دلیل (عذر) نہ رہ سکے!“

سورۃ الکہف میں بطور کلیہ ارشاد فرمایا:

﴿وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ﴾

”اور ہم نہیں بھیجتے رسولوں کو مگر صرف مبشر اور نذیر بنا کر!“

اور سورۃ بنی اسرائیل میں تعین کے ساتھ آنحضرتؐ کو خطاب کر کے فرمایا:

﴿وَمَا أَرْسَلْنَاكَ إِلَّا مُبَشِّرًا وَنَذِيرًا﴾

”اور نہیں بھیجا (اے نبی) ہم نے آپ کو مگر صرف مبشر اور نذیر بنا کر!“

اب دیکھئے کہ از روئے قرآن اس انداز و تبشیر کا مبنی و مدار قرآن حکیم ہی ہے۔ سورہ

بنی اسرائیل میں فرمایا:

﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا﴾

”بے شک یہ قرآن اس راستے کی راہنمائی کرتا ہے جو بالکل سیدھا ہے اور ان ایمان والوں کو جو نیک عمل کرتے ہیں اس بات کی بشارت دیتا ہے کہ ان کے لیے بہت بڑا اجر ہے اور جو لوگ آخرت پر ایمان نہیں رکھتے ہم نے ان کے لیے ایک دردناک عذاب تیار کر رکھا ہے!“

سورۃ الکہف کا آغاز ان مبارک الفاظ سے ہوا:

﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ۝ قَيِّمًا لِّيُنذِرَ بَأْسًا شَدِيدًا مِمَّنْ لَدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا ۝﴾

”شکر کا سزاوار ہے وہ اللہ جس نے اپنے بندے پر کتاب اتاری۔ اور اُس میں اس نے کوئی کج بیج نہیں رکھا۔ بالکل ہموار اور استوار تا کہ وہ اپنی جانب سے جھٹلانے والوں کو ایک سخت عذاب سے آگاہ کر دے اور ایمان لانے والوں کو جو نیک اعمال کر رہے ہیں اس بات کی خوشخبری سنا دے کہ ان کے لیے بہت اچھا اجر ہے!“

اور سورہ مریم کے اختتام پر فرمایا:

﴿فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا﴾

”پس ہم نے اس کتاب کو تمہاری زبان میں اس لیے سہل و سزاگار بنایا کہ تم اس کے ذریعے خدا ترسوں کو بشارت پہنچا دو اور جھگڑالوؤں کو آگاہی سنا

”دو۔“

سورة الانعام میں فرمایا:

﴿وَأَوْحَىٰ إِلَيْنَا هَذَا الْقُرْآنَ لِأُنذِرَكُمْ بِهِ وَمَنْ بَلَغَ﴾ (آیت ۱۹)

”اور میری طرف یہ قرآن وحی کیا گیا ہے کہ میں اس کے ذریعے سے تمہیں بھی خبردار کر دوں اور ان کو بھی جن تک یہ پہنچ جائے۔“

(۱) فرائض نبوت کے ضمن میں قرآن حکیم کی دوسری اہم اصطلاح ”تذکیر“ ہے۔ اس ضمن میں اس سے قطع نظر کہ قرآن خود اپنے آپ کو جابجا الذکر، ذِکْرُی اور تَذْکِرَةٌ قرار دیتا ہے۔ سورہ قی کے آخر میں یہ صریح حکم بھی دے دیا گیا کہ:

﴿فَذَكِّرْ بِالْقُرْآنِ مَنْ يَخَافُ وَعِيدٌ﴾ یعنی تذکیر کرو بذریعہ قرآن

حکیم.....

(۲) اسی طرح فرائض رسالت کے ذیل میں قرآن حکیم کی ایک اہم اصطلاح ”تبلیغ“ ہے چنانچہ اس کے ضمن میں اللہ تعالیٰ نے تو اپنے نبی سے مخاطب ہو کر فرمایا کہ: ﴿يَلْبِغْ مَا أَنْزَلْنَا إِلَيْكَ مِنْ رَبِّكَ ط﴾^(۱) ”پہنچا دو جو کچھ نازل کیا گیا تم پر تمہارے رب کی جانب سے“۔ اور آنحضرت نے امت کو حکم دیا کہ: ﴿يَلْبِغُوا عَنِّي وَلَوْ آيَةً﴾^(۲) ”پہنچا دو میری جانب سے خواہ قرآن کی ایک ہی آیت ہو!“، گویا تبلیغ کا اصل موضوع قرآن مجید اور اس کی آیات بینات کے سوا اور کچھ نہیں!!

(۳) غالباً اس سلسلے کی سب سے جامع اصطلاح ’دعوت‘ ہے جس کے ضمن میں سورہ النحل میں یہ جامع و مانع ہدایت دی گئی کہ:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ

بِالَّتِي هِيَ أَحْسَنُ﴾ (آیت ۱۲۵)

”بلاؤ اپنے رب کے راستے کی طرف حکمت کے ساتھ اور موعظہ حسنہ

سے اور بحث و جدال کرو اس طور سے جو نہایت عمدہ ہو۔“

اب غور فرمائیے کہ جیسے پہلے بیان کیا جا چکا ہے حکمت بھی قرآن حکیم ہی کا ایک جزو لا ینفک

ہے اور موعظہ حسنہ کا مصداق کامل بھی خود قرآن مجید ہی ہے اور خواہ مخواہ ملحدین ہوں یا مشرکین، یہود ہوں یا نصاریٰ، منکرین قیامت ہوں یا مکذبین رسالت، کافر ہوں یا منافق ان سب کے ساتھ مفصل مباحثہ و مجادلہ بھی قرآن میں موجود ہے۔ گویا دعوت الی اللہ یا دعوت الی سبیل رب کا اصل مبنی و مدار خود قرآن حکیم ہے۔

الغرض یہ تفصیل و تشریح ہوئی، تلاوت آیات کی کہ انداز ہو یا تبشیر، تبلیغ ہو یا تذکیر اور مباحثہ ہو یا مجادلہ، دعوت نبوی کا مرکز و محور ہیں آیات قرآنی۔

تزکیہ

اب آئیے عمل تزکیہ کی جانب جس کے ضمن میں افسوس ہے کہ قرآن کی ناقدری کا معاملہ امت مسلمہ نے آخری حدوں تک پہنچا دیا۔ ظاہر ہے کہ انسانی شخصیت مجموعہ ہے فکر و عمل کا اور یہ دونوں لازم و ملزوم ہیں بایں معنی کہ ”گندم از گندم بر وید، جواز جو!“ کے مصداق غلط فکر غلط عمل ہی کو جنم دے سکتا ہے۔ اور صحیح عمل کے لیے صحیح فکر لازمی و لا بدی ہے۔ گویا اگر کسی انسان کے فکر کی تطہیر ہو جائے اور فاسد خیالات اور غلط افکار و نظریات کو بیخ و بن سے اکھاڑ دیا جائے تو غیر صالح اعمال اور ناقص عادات و اطوار آپ سے آپ پت جھڑکے پتوں کی طرح جھڑتے چلے جائیں گے، اور اگر صحیح فکر کی جڑیں ذہن انسانی میں راسخ ہو جائیں تو اعمال صالحہ اور اخلاق حسنہ کے برگ و بار بلا تکلف از خود نمایاں ہو جائیں گے۔ اسی عمل (phenomenon) کو قرآن حکیم ﴿وَيَكْفُرْ عَنْهُمْ سَيِّئَاتِهِمْ﴾^(۱) بھی قرار دیتا ہے اور ﴿يَبْدُلُ اللَّهُ سَيِّئَاتِهِمْ حَسَنَاتٍ﴾^(۲) بھی۔ اور یہی قرآن حکیم کا اصل فلسفہ تزکیہ ہے یعنی یہ کہ تزئین نفس کے لیے اضافی اور مصنوعی تدابیر نہ ضروری ہیں نہ مفید مطلب۔ بلکہ تزکیہ عمل لازمی نتیجہ ہے تطہیر فکر کا اور وہ فطری ثمرہ ہے تلاوت آیات کا۔ یہی وجہ ہے کہ حضرات ابراہیم و اسماعیل علیٰ نبینا و علیہما الصلوٰۃ والسلام نیت و اصطلاحات اربعہ میں تزکیہ کا ذکر آخریں کیا تھا لیکن قرآن مجید میں بقیہ تینوں مقامات پر اس کا ذکر تلاوت آیات کے فوراً و معاً بعد ہوا ہے!

(۱) سورۃ الفتح: ۵ ”اور تاکہ دور کر دے ان سے ان کی برائیاں!“

(۲) سورۃ الفرقان: ۷۰ ”تبدیل کر دے گا اللہ ان کی برائیوں کو نیکیوں سے!“

تزکیہ نفس کے ضمن میں ایک دوسری حقیقت بلاشبہ یہ بھی ہے کہ انسانی شخصیت میں فکر اور عمل کے مابین ایک اور عنصر جذبات کا بھی ہے اور ویسے تو ان کی اہمیت ہر انسان کی زندگی میں مسلم ہے لیکن خصوصاً وہ لوگ جن کا شعور پختہ نہیں ہوتا یا جو عقلاً بالغ نہیں ہوتے ان کی زندگیوں میں تو فیصلہ کن اہمیت ان ہی کو حاصل ہو جاتی ہے۔ یہی سبب ہے اس کا کہ قرآن دعوت کی اساس صرف حکمت ہی پر نہیں رکھتا موعظت پر بھی رکھتا ہے اور اپنے آپ کو موعظہ حسنہ بھی قرار دیتا ہے اور ﴿شَفَاءٌ لِّمَا فِي الصُّدُورِ﴾! ----- اس پس منظر میں دیکھئے کہ کس قدر افسوسناک ہے وہ صورت حال جس کا نقشہ علامہ اقبال نے ان اشعار میں کھینچا ہے کہ:

صوفی پشمینہ پوش حال مست از شراب نغمہ قوال مست!
 آتش از شعر عراقی درویش در نمی ساز و بقرآں محفلش! (۱)
 حالانکہ اگر جذبات کی جلا اور سوز و گداز کیف و سرور کی کیفیات مطلوب ہوں تو ان کا بھی سب سے بڑا منبع و سرچشمہ خود قرآن مجید ہی ہے۔ مولانا شبیر احمد عثمانی نے اپنے حواشی ترجمہ قرآن میں اپنے والد مرحوم کے یہ حد درجہ سادہ مگر پرتاثر اشعار نقل کیے ہیں:

سنتے سنتے نغمہ ہائے محفل بدعات کو
 کان بہرے ہو گئے دل بے مزہ ہونے کو ہے
 آؤ سنوائیں تمہیں وہ نغمہ مشروع بھی
 پارہ جس کے لحن سے طور ہڈی ہونے کو ہے
 حیف گر تاثیر اس کی تیرے دل پر کچھ ہو
 کوہ جس سے خاشعاً متصدعاً ہونے کو ہے

اس ضمن میں ذرا غور فرمائیے اور داد دیجیے اس پر کہ نفس امارہ کی طوفاں خیزیوں اور ابلیس لعین کی وسوسہ اندازیوں سے بچنے کے لیے کس قدر صحیح مشورہ دیا ہے علامہ اقبال مرحوم (۱) اونی لباس میں ملبوس اور اپنے حال میں مست صوفی قوال کے نغمے کی شراب ہی سے مدہوش ہے۔ اس کے دل میں عراقی کے کسی شعر سے تو آگ سی لگ جاتی ہے لیکن اس کی محفل میں قرآن کا کہیں گزر نہیں!

نے کہ: بع
کشتن ابلیس کارے مشکل است زانکہ اوگم اندر اعماق دل است
خوشتر آں باشد مسلمانش کنی کشتہ شمشیر قرآش کنی^(۱)

تعلیم کتاب

آنحضورؐ کے طریق انقلاب میں تلاوت آیات اور تزکیہ نفوس کے بعد نمبر آتا ہے، تعلیم کتاب کا جو اصلاً عبارت ہے شریعت اسلامی کے اوامر و نواہی کی تعلیم اور احکام الہیہ کی تنفیذ سے۔ اس لیے کہ قرآن حکیم میں لفظ کتاب کا اطلاق بالعموم شریعت کے قواعد و ضوابط پر ہوا ہے جیسے: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾^(۲) میں یا ﴿وَلَا تَعْزِمُوا عُقْدَةَ النِّكَاحِ حَتَّىٰ يَبْلُغَ الْكِتَابُ أَجَلَهُ﴾^(۳) میں۔ اسی طرح قرآن مجید میں کسی شے کی فرضیت و مشروعیت کے لیے بھی ”کُتِبَ“ کا لفظ بکثرت استعمال ہوا ہے جیسے: ﴿كُتِبَ عَلَيْكُمُ الصِّيَامُ﴾^(۴) -- ﴿كُتِبَ عَلَيْكُمُ الْقِتَالُ﴾^(۵) -- ﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ﴾^(۶) -- ﴿رَبَّنَا لِمَ كَتَبْتَ عَلَيْنَا الْقِتَالَ﴾^(۷) -- ﴿وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ﴾^(۸) --

(۱) شیطان کو بالکل ہلاک کر دینا ایک نہایت مشکل کام ہے، اس لیے کہ اس کا بئیر انفس انسانی کی گہرائیوں میں ہے! بہتر صورت یہ ہے کہ اسے قرآن حکیم کی (حکمت و ہدایت) کی شمشیر سے گھائل کر کے مسلمان بنا لیا جائے!

(۲) سورة النساء: ۱۰۳ ”بے شک نماز مسلمانوں پر فرض ہے اپنے مقررہ وقتوں میں۔“

(۳) سورة البقرة: ۲۳۵ ”اور نہ ارادہ کرو نکاح کا یہاں تک کہ پہنچ جائے عدت مقررہ اپنی انتہا کو۔“

(۴) سورة البقرة: ۱۸۳ ”فرض کیا گیا تم پر روزہ۔“

(۵) سورة البقرة: ”فرض کی گئی تم پر لڑائی۔“

(۶) سورة البقرة: ۱۸۰ ”فرض کر دیا گیا تم پر جب حاضر ہو کسی کو تم میں موت، بشرطیکہ چھوڑے کچھ

مال، کچھ وصیت کرنا۔“

(۷) سورة النساء: ۷۷ ”(اور کہنے لگے) اے رب ہمارے، کیوں فرض کی تو تم نے ہم پر لڑائی۔“

(۸) سورة النساء: ۶۶ ”اور اگر ہم ان پر حکم کرتے کہ ہلاک کرو اپنی جان۔“

واضح رہنا چاہیے کہ تلاوت آیات اور تزکیے کے مراحل طے ہو جانے کے بعد ہی انسانی شخصیت کی زمین پورے طور پر تیار ہوتی ہے کہ اس میں شریعت کے اوامر و نواہی اور احکام الہی کے بیج بوائے جائیں اور وہ بروقتوئی کی ایک لہلہاتی ہوئی کھیت کی صورت اختیار کر لے۔ بصورت دیگر فصل کا حصول درکنار بیج بھی ضائع ہو جاتا ہے۔ یہی سبب ہے اس کا کہ قرآن مجید کا ’کتاب‘ والا حصہ یعنی اس کی وہ آیات و سورتوں جن میں حلال و حرام کے تفصیلی احکام بیان ہوئے ہیں، اس وقت نازل ہوا جب پورے پندرہ سال کی محنت شاقہ کے نتیجے میں، جس میں تمام تر توجہات تلاوت آیات اور تزکیے پر مرکوز رہی تھی، ایک ایسا معاشرہ وجود میں آ گیا جو ان احکام کو قبول کرنے کے لیے تیار ہی نہیں بے تاب تھا! اس کی سب سے نمایاں اور درخشاں مثال حرمت شراب کے معاملے میں ملتی ہے کہ ادھر حکم نازل ہوا ادھر شراب کے برتن توڑ ڈالے گئے اور پھر ان لوگوں نے کبھی شراب کا خیال تک دل میں نہ آنے دیا اور اس کے بالکل برعکس معاملہ اس دور میں امریکہ ایسے تعلیم یافتہ اور مہذب و متمدن ملک میں جہاں prohibition act کی دھجیاں بکھر کر رہ گئیں اور جو ”چھٹی نہیں ہے منہ سے یہ کافر لگی ہوئی“ کے آگے تمام سائنسی حقائق اور اعداد و شمار دھرے کے دھرے رہ گئے!

تعلیم حکمت

انقلابِ نبوی کے اساسی منہاج کا نقطہ عروج (climax) ہے ’تعلیم حکمت‘۔۔۔۔۔ حکمت اصلاً عبارت ہے انسانی عقل اور شعور کی پختگی کی اس سطح سے جہاں پہنچ کر احکام شریعت کے اسرار و رموز واضح ہو جاتے ہیں اور ان کی حکیمانہ غرض و غایت منکشف ہو جاتی ہے۔ گویا احکام بے جان اور زبردستی کے ساتھ ٹھونسے ہوئے اوامر و نواہی نہیں رہتے بلکہ فکر و عمل کے ایک حد درجہ حکیمانہ نظام کے ایسے باہم دگر منظم و مربوط اجزاء کی صورت اختیار کر لیتے ہیں، جن میں نہایت حسین و توازن و توافق موجود ہو۔ یاد ہوگا، یہی اصل موضوع ہے فاتح دور حاضر امام الہند حضرت شاہ ولی اللہ دہلوی کی شہرہ آفاق تالیف ”حُجَّةُ اللہ“

الْبَالِغَةَ“ کا اور یہی ہے وہ جنس کیاب جسے قرآن حکیم ’خیر کثیر‘ قرار دیتا ہے ﴿هُوَ آيَةُ
 قرآنی: ﴿يُوتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا
 كَثِيرًا﴾^(۱) اور یہ بات بھی محض اتفاقی نہیں کہ ’خیر کثیر‘ بھی نام ہے حضرت شاہ صاحب کی
 ایک حد درجہ پراز حکمت تصنیف کا! گویا حکمت کی تحصیل ہر انسان کے بس کا روگ نہیں بلکہ
 یہ تعلیم و تربیت نبوی کا وہ درجہ تخصص ہے جس سے فیض یاب صرف وہی ہو سکتے ہیں جن کے
 نفوس میں علم کی ایک پیاس فطری طور پر موجود ہوتی ہے۔ چنانچہ ان کے لیے ظواہر پر اکتفا
 ناممکن ہو جاتا ہے اور وہ حقائق باطنی کی تحقیق و تفتیش پر اسی طرح مجبور و مضطر ہو جاتے ہیں
 جس طرح بھوکا شخص خیر غذا پر اور پیاسا تلاش آب پر --- وَقَلِيلٌ مَّا هُمْ اور ظاہر ہے کہ
 ایسے لوگ کم ہی ہوتے ہیں!

اس ضمن میں بھی اس خیال سے کہ حکمت سے لازماً قرآن کے علاوہ کوئی اور چیز مراد
 ہے قرآن حکیم کے ساتھ ایک نادانستہ اور غیر شعوری سوء ظن کا امکان پیدا ہوتا ہے۔ اس
 لیے کہ حکمت تو قرآن کے رگ و پے میں سرایت کیے ہوئے ہے اس لیے بھی کہ اس کی ایک
 مستقل صفت ہی ”حکیم“ ہے۔ اور اس لیے بھی کہ اس کی شان یہ ہے کہ ﴿رِكْتَبٌ
 أَحْكَمْتُ آيَتَهُ ثُمَّ فَصَّلْتُ مِنْ لَدُنِّ حَكِيمٍ خَبِيرٍ﴾^(۲) مزید برآں جیسا کہ پہلے عرض
 کیا جا چکا ہے۔ قرآن میں صراحتاً بھی مذکور ہے کہ: ﴿ذَلِكَ مِمَّا أَوْحَىٰ إِلَيْكَ رَبُّكَ مِنَ
 الْحِكْمَةِ﴾ اور اس سلسلے میں بھی حظ اٹھائیے اور وجد میں آئیے علامہ اقبال کے ان اشعار پر

اے کہ می نازی بہ قرآن حکیم!
 تا کجا در حجرہ ہا باشی مقیم
 در جہاں اسرارِ دین را فاش کن
 نکتہ شرع میں را فاش کن

افسوس ہے کہ ہمارے ارباب علم و فضل نے بہت کم توجہ دی قرآن حکیم کی ان اصطلاحات
 اربعہ پر جو قرآن مجید میں ایک نہ دو پورے چار مرتبہ دہرائی گئیں حالانکہ بلا سبب تکرار بظاہر

کلام کا عیب شمار ہوتا ہے اور نہ قرآن عظیم کے منزل و مرسل تبارک و تعالیٰ کے پاس ذخیرہ الفاظ کی کمی تھی نہ عربی زبان کا دامن ہی اتنا تنگ تھا کہ ہر بار مختلف الفاظ نہ لائے جاسکتے۔ اس اعادہ و تکرار کا سبب ظاہر ہے کہ اس کے سوا اور کوئی نہیں ہو سکتا کہ اگرچہ ویسے تو قرآن مجید کا ہر لفظ غالب کے اس شعر کا مصداق کامل و اتم ہے کہ: بع

گنجینہ معنی کا طلسم اس کو سمجھیو

جو لفظ کہ غالب مرے اشعار میں آوے!

لیکن ان اصطلاحات اربعہ کی حیثیت تو بالخصوص ایسی ہے کہ ان پر تو جہات کو بالکل مع ”زیر ہر لفظ غالب چیدہ ام میخانہ!“ کے مصداق مرتکز کر دیا جائے۔

الغرض! انقلابِ نبویؐ کے تکمیلی مراحل تو وہی ہیں جو ہر انقلاب

میں پائے جانے لازمی ہیں یعنی دعوت و تنظیم، تصادم و کشمکش،

ہجرت و انقطاع اور جہاد و قتال۔ لیکن اس کا اساسی منہاج

مشمول ہے تلاوت آیات، تزکیہ اور تعلیم کتاب و حکمت پر جس کا

مرکز و محور ہے قرآن حکیم!

انفرادی تبدیلی

اگر آپ کسی ایک فرد کی زندگی میں بھی یہ انقلاب لانا چاہیں تو اس کے لیے ناگزیر ہے کہ پہلے آپ اس کے فکر کا جائزہ لیں اور تلاوت آیات کے ذریعے اس کے ذہن کو فاسد خیالات اور غلط نظریات سے اور اُس کے قلب کو فاسد ارادوں اور غلط اُمنگوں اور خواہشات سے پاک کریں۔ اس کے فکر کی ایمان باللہ، ایمان بالآخرت اور ایمان بالرسالت کی محکم اساسات پر از سر نو تعمیر کریں اور اس کے قلب کو نور ایمان سے منور کر دیں۔ اس کا نتیجہ یہ نکلے گا کہ غیر صالح اعمال اور غلط عادات و اطوار پت جھڑ کے پتوں کی طرح خود بخود جھڑ جائیں گے۔ اور تب موزوں وقت آئے گا اس کا کہ شریعت کے ادا و مرواؤں ہی کی تلقین اسے کی جائے۔ گویا اس کے وجود پر شریعت کا نفاذ عمل میں آ جائے۔ پھر اگر وہ صاحب استعداد

ہو تو ایک قدم اور آگے بڑھ کر حکمت کی تحصیل کرے جس سے اصل انشراح صدر اور اطمینانِ قلب بھی حاصل ہو جائے گا۔۔۔ اور اس کی شخصیت میں اس انقلاب کو تمکن و استقلال بھی حاصل ہو جائے گا۔ اصل میں یہ ہے وہ محنت و مشقت جس کا ثمرہ بیان ہوا آنحضورؐ کے اس حکیمانہ قول میں جو آپؐ نے حضرت علیؑ سے خطاب کر کے فرمایا تھا کہ: لَأَنْ يَهْدِيَ اللَّهُ بِكَ رَجُلًا وَاحِدًا خَيْرٌ لَّكَ مِنْ حُمْرِ النَّعَمِ! (اے علیؑ! اگر اللہ تمہارے ذریعے کسی ایک شخص کو بھی ہدایت دے دے تو یہ تمہارے لیے سرخ اونٹوں سے بڑھ کر ہے) اور اگر آپ اس ہفت خواں کو طے کرنے کے لیے تیار نہ ہوں تو آپ کی حالت وہی ہو گی جو ہمارے معاشرے میں ان بہت سے بڑے بوڑھوں کی ہوتی ہے جنہوں نے اپنی نوجوان نسل کو حوالے تو اس نظامِ تعلیم کے کیا ہے جس کے بارے میں غلط نہیں کہا جس نے بھی کہا کہ

یوں قتل سے بچوں کے وہ بدنام نہ ہوتا
افسوس کہ فرعون کو کالج کی نہ سوچھی

(ذ)

گلا تو گھونٹ دیا اہل مدرسہ نے ترا
کہاں سے آئے صدا لا الہ الا اللہ

نتیجتاً کسی کے ذہن پر برٹریڈرسل سوار ہے اور کسی کے ساعت؛ کوئی فرامڈ کا شیدائی ہے اور کوئی یونگ یا ایڈلریا میکڈوگل کا کسی پر ڈارون کا جادو چلا ہوا ہے اور کسی پر بیگل اور مارکس کا؛ چنانچہ خدا و آخرت اور وحی و رسالت پر ایمان و یقین کے آثار کا کوسوں پتہ نہیں لیکن تلقین ہو رہی ہے نماز اور روزے کی اور فرمائش و فہمائش ہو رہی ہے شعائرِ دینی کے احترام کے بارے میں؛ نتیجہ اس کے سوا اور کیا نکل سکتا ہے کہ نوجوان اگر نسبتاً شریف اور سعادت مند ہے تو نگاہیں نیچی کر لے اور آپ کی موجودگی میں احتراماً آپ کی خواہش بھی پوری کر دے لیکن اگر ذرا بے باک اور جری ہو تو صاف کہہ دے کہ ”چھوڑو یے ابا جان! یہ سب ڈھکوسلے ہیں؛ جن کی کوئی حقیقت نہیں ہے۔“

اجتماعی انقلاب

اس معاملے میں انسانی معاشرہ یا انسانی ہیئت اجتماعیہ کا طرزِ عمل (behaviour) بھی بالکل ایک فردِ واحد کے مانند ہوتا ہے۔ ہر معاشرے میں قوم کا ایک طبقہ وہ ہوتا ہے جسے بالعموم ذہین اقلیت یعنی intellectual minority یا intelligentsial یا brain trust قرار دیا جاتا ہے اور جس کی حیثیت جسدا اجتماعی میں بالکل وہی ہوتی ہے جو فردِ واحد کے جسم میں اس کے دماغ کی۔ اگر کسی معاشرے میں اسلامی انقلاب لانا مطلوب ہو تو اولاً اس کے اس طبقے کو appeal کرنا اور اس کے قلوب و اذہان کو نورِ ایمانی سے منور کرنا، گویا اسے اسلام کے حق میں بالفعل convert کرنا ناگزیر ہے۔ معاشرے یا قوم کے دوسرے طبقات کی حیثیت اعضاء و جوارح کی ہے جو قلب و ذہن کے بے دام غلام ہوتے ہیں اور ان سے صادر ہونے والے احکام کی بے چون و چرا اطاعت کرتے ہیں۔ جو لوگ کسی معاشرے یا قوم کے اجتماعی فکر کی تطہیر اور اس کی سوچ کے دھارے کا رخ تبدیل کیے بغیر خواہش مند ہوں کہ معاشرہ بحیثیت مجموعی اسلام کو عملاً قبول کر لے، اُن کا خلوص و اخلاص اپنی جگہ اور نیک خواہشات اور تمنائیں اپنے مقام پر، لیکن امر واقعہ کے اعتبار سے ان کی حالت بھی ان نیک مگر سادہ دل لوگوں سے کسی طرح مختلف نہیں جن کا ذکر پہلے ہو چکا ہے۔۔۔

وَ الْآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ